

اسلامی ریاست میں عوام کو نظم و ضبط کا پابند رکھنے کے طریقے (تعلیماتِ نبویؐ کی روشنی میں)

شمینہ سعیدی*

اللہ نے اس کائنات کے نظام کو توازن، تواضع اور اعتدال سے بنایا اور ساتھ ہی انسان کی قوتِ مشاہدہ کو دعوت دی کہ وہ اپنی سمجھ و بصیرت کی صلاحیتوں سے کام لے کر اس کائنات کے نظام کا مشاہدہ کرے جس میں ہر شے ایک قانون اور نظم کے تحت ارتقا پذیر ہے۔ اس نظامِ عالم میں تسلسل، روانی اور یکسانیت ہے۔ شمس و قمر کا طلوع و غروب ہو یا لیل و نہار کی گردش ہو، ہواؤں اور بارشوں کا نظام ہو یا موسموں کا تغیر و انقلاب ہو ہر دائرہ وجود میں اللہ عزّ و جل کے اہل قوانین کام کر رہے ہیں۔ تخلیق کائنات سے لے کر آج تک ان قوانین میں کبھی کوئی تبدیلی رونما نہیں ہوئی۔ نظام کائنات کی یہ وحدت اور یکسانیت درحقیقت اس بات کی عکاسی کر رہی ہے کہ اگر ایک سے زیادہ اس کے مالک و منتظم ہوتے تو ان کے باہمی اختلاف کی وجہ سے نظام کائنات میں فساد برپا ہو جاتا۔ جیسا کہ ارشادِ باری تعالیٰ ہے:

لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا - (۱)

”اگر آسمان و زمین میں اللہ کے سوا کوئی اور معبود ہوتا تو دونوں کا نظام درہم برہم ہو جاتا۔“

پاکستان میں نظم و ضبط کی صورتحال۔ ایک جائزہ

پاکستان کے آئین میں اس ملک کو اسلامی جمہوریہ پاکستان کا نام دیا گیا ہے۔ جس کے معنی یہ ہیں کہ اصل حاکمیتِ اعلیٰ اللہ تعالیٰ کو حاصل ہے اور اللہ تعالیٰ اور اس کے رسول ﷺ کے دیئے ہوئے قانون کو بالاتر حیثیت حاصل ہوگی۔ تحریک پاکستان میں بھی اسلام کو اس جدوجہد کی منزل اور قرآن، اسوۂ رسول اور شریعتِ اسلامیہ کی بالادستی کے قیام کو پاکستان کا مشن قرار دیا گیا تھا۔

کراچی میں ۱۹۴۳ء میں مسلم لیگ کے سالانہ جلسہ سے خطاب کرتے ہوئے قائد اعظم نے فرمایا تھا: ”وہ کون سی چٹان ہے جس پر ملت کی عمارت قائم ہے اور وہ کون سا لنگر ہے جو سفینہٴ ملی کو تھامے ہوئے ہے۔ مسلم انڈیا کے سفینہٴ ملی کا مستحکم لنگر عظیم المرتبت کتاب قرآن مجید ہے۔ مجھے یقین ہے کہ جیسے جیسے ہم آگے بڑھتے جائیں گے ویسے ہماری یہ وحدت بھی بڑھتی جائے گی۔ ایک خدا، ایک کتاب، ایک رسول، ایک قبلہ اور ایک قوم۔“ (۲)

* اسٹنٹ پروفیسر، شیخ زاید اسلامک سنٹر، پنجاب یونیورسٹی، لاہور، پاکستان۔

قائد اعظم ایک منظم اور باکردار قوم کے خواہاں تھے۔ جس کا اظہار انہوں نے کئی ایک مواقع پر کیا۔ ۱۳ نومبر ۱۹۳۹ کو عید الفطر کے موقع پر فرمایا۔ ”ہم میں سے ہر ایک شخص خود کو نظم و ضبط کا پابند بنا کر اپنے ملک کی خدمت کر سکتا ہے اور نظم و ضبط ہی اس مقدس مہینے کا حاصل ہے۔“ (۳) ۲۳ مارچ ۱۹۴۴ کو ایک تقریر میں فرمایا۔ ”ہمیں اپنے عوام کو ایک نہایت منظم اور مضبوط قوم کی شکل میں ڈھالنا ہوگا۔“ (۴) ۲۲ مارچ ۱۹۴۵ یومِ پاکستان کی تقریب پر ایک پیغام میں فرمایا۔ ”ہمارے استحکام، اتحاد اور نظم و ضبط میں ہی ہماری طاقت اور قوت پنہاں ہے۔ اور یہی ہماری پشت پناہ ہے جو ہماری جدوجہد کو کامیابی سے ہمکنار کرے گی۔“ (۵)

۸ ستمبر ۱۹۴۵ کو کراچی میں مسلمانانِ ہند کے نام عید کے پیغام میں فرمایا۔ ”ہم ایک منظم اور نظم و ضبط کی پابند قوم ہیں۔“ (۶)

۱۲ اپریل ۱۹۴۸ کو اسلامیہ کالج پشاور کے طلباء سے خطاب کرتے ہوئے فرمایا: ”جو فرائض آپ سے متوقع ہیں، وہ یہ ہیں۔ نظم و ضبط، کردار سازی، آغاز کار۔“ (۷)

قائد اعظم کے فرمودات کی روشنی میں یہ حقیقت عیاں ہوتی ہے کہ پاکستان محض ایک ملک اور خطہء زمین کا نام نہیں۔ یہ ایک تصور اور نظریے سے عبارت ہے جس کی شناخت اس کا اسلامی، جمہوری اور فلاحی کردار ہے۔ لیکن قیام پاکستان کے چند سالوں بعد ہی بعض مفاد پرست سیاستدانوں، سرمایہ داروں اور وڈیروں نے قومی وسائل کو ذاتی اور گروہی مقاصد کے لیے استعمال کیا۔ حکمرانوں کی ملک کی آزادی و خود مختاری سے غفلت، اسلامی شریعت سے لاپرواہی، عوام الناس کے مفاد اور ضروریات سے عدم دلچسپی سے ملک گمبھیر مسائل میں گھرتا چلا گیا۔ اکثر حکمرانوں نے مشاورت اور فیصلہ سازی کے جمہوری طریقے کو اختیار کرنے کی بجائے شخصی حکمرانی اور ذاتی وفاداریوں کی بنیاد پر کاروبار حکومت کو چلانے کو ترجیح دی۔ مسلسل غلط حکمتِ عملی اور بے تدبیری کے نتیجے میں آج پاکستان درج ذیل بڑے مسائل اور بحرانوں میں گھر ہوا ہے۔

اس وقت ملک میں گزشتہ کئی سالوں سے توانائی کا شدید بحران ہے۔ لوڈ شیڈنگ نے عام آدمی کی زندگی میں بے چینی و اضطراب کی کیفیت پیدا کر دی ہے۔ بجلی گیس اور صاف پانی عوام الناس کی بنیادی ضروریات میں شامل ہیں۔ لیکن ان تینوں چیزوں کی اس وقت ملک میں شدید قلت ہے۔ توانائی کے بحران کا لازمی نتیجہ معیشت کا بحران ہے۔ گو موجودہ حکومت بے روزگاری اور مہنگائی کے عفریت کو قابو کرنے کی کوشش میں ہے، لیکن پھر بھی اس کے لیے ایک مؤثر حکمتِ عملی اپنانے کی ضرورت ہے۔

تیسرا بڑا بنیادی مسئلہ کرپشن کا ہے جو کہ فساد فی الارض کی ایک شکل ہے۔ چھوٹی سطح سے لے کر بڑی سطح

تک ہر شخص نے ملک کے وسائل اور دولت کو بے دردی سے لوٹا ہے۔ صرف بجلی چوری اور ٹیکس چوری سے ہی ملک کو اربوں کا نقصان ہوتا ہے۔ کرپشن کی ایک شکل میرٹ کا خون ہے۔ ہر حکومت سیاسی اور شخصی مقاصد کے لیے نااہل لوگوں کو ذمہ داری کے مناصب پر لگا دیتی ہے۔

چوتھا بڑا مسئلہ ملک میں پھیلنے والی عصبیت، فرقہ واریت اور اس کے نتیجے میں پیدا ہونے والی اشتعال انگیزی اور عدم برداشت ہے۔ جس کے سبب سے عوام الناس باہم ایک دوسرے کے خون کے پیاسے ہو رہے ہیں۔ پانچواں انتہائی گمبیر مسئلہ ہمہ گیر اخلاقی انحطاط ہے۔ کم سن بچوں، بچیوں اور خواتین کے ساتھ غیر اخلاقی اور ناروا سلوک کیا جا رہا ہے۔ ان کی عزت و آبرو کو پامال کیا جا رہا ہے۔ دوسری طرف دھرنوں، گھیراؤ، جلاؤ اور توڑ پھوڑ کے طریقوں نے حکومتی اداروں کو بے بس کر دیا ہے۔ سیاسی جلسوں میں نظم و ضبط کا فقدان، قوم کے عمومی مزاج اور ذہنیت کی عکاسی کرتا ہے۔ صحافی عامر جمیل کے مطابق: ”یہ بات مشاہدے میں آئی ہے کہ بعض جلسے نظم و ضبط کے فقدان کا مظہر ہوتے ہیں۔ اس کی بنیادی وجہ سیاسی تربیت کی کمی ہے۔ تبدیلی کے لیے سیاسی کارکن کی سیاسی و اخلاقی تربیت لازمی ہے اور یہی وہ اصول ہے جس کی بنیاد پر مہذب اقوام نے اپنے آپ کو ترقی یافتہ اقوام کی صف میں لاکھڑا کیا ہے۔ اگر ہم چند ہزار نفوس پر مشتمل جلسے، تقاریب اور افطاریوں کی محفلوں کو منظم انداز میں نہیں چلا سکتے تو ہم ملک چلانے کے دعویدار کیوں ہیں؟ یہیں سے ایک پہلو ہمارے سامنے اس طرح سے بھی آتا ہے کہ آخر ہماری زندگیوں میں تخیل اور نظم و ضبط کا فقدان کیوں ہے۔ اس کی بنیادی وجہ قیادت کا اپنے کارکنان کی طرف توجہ کا نہ ہونا بھی ہے۔“ (۸)

پاکستانی عوام میں بد نظمی اور عدم برداشت کا یہ رویہ حج اور عمرہ کے موقع پر بھی دیکھنے میں آتا ہے۔ بقول ڈاکٹر صفدر محمود: ”میں نے اپنی گناہ گار آنکھوں سے حج اور عمروں کے دوران پاکستانیوں کو ذرا ذرا سی باتوں پر الجھتے، جھگڑتے اور لڑائی کرتے دیکھا ہے۔ بلکہ حرم شریف میں جگہ لینے کے لیے ایک دوسرے سے دست و گریبان ہوتے دیکھا ہے۔ حج صبر، نظم و ضبط، برداشت، ایثار، نفس کشی، استقامت اور دین اسلام کی سچی پیروی کا سبق دیتا ہے، جبکہ پاکستانی حاجی حج کے دوران بھی عام طور پر حسن اخلاق سے محروم نظر آتے ہیں۔“ (۹)

چھٹا سب سے بڑا اور بنیادی مسئلہ دہشت گردی کا ہے جو اس وقت ریاست پاکستان کے لیے ایک ناسور کی حیثیت اختیار کر گیا ہے۔ گزشتہ ۱۰ برسوں میں پاکستان میں سینکڑوں خودکش دھماکے ہو چکے ہیں، دہشت گردی کے خاتمہ کے لیے فوج، پولیس اور سیکورٹی ادارے سرگرم ہو چکے ہیں لیکن خودکش بمبار ہیں کہ ختم ہونے کا نام ہی نہیں لے رہے۔

”مئی ۲۰۱۳ میں برٹش کونسل نے پاکستان نوجوانوں کے جذبات، احساسات اور خیالات کا ایک سروے کیا ہے، جس سے ملک کے عوام اور خصوصیات سے نوجوان نسل کی مایوسیوں اور امیدوں کا عکس دیکھا جاسکتا ہے۔ ایک نوجوان نے ملک و قوم کی موجودہ کیفیت کی عکاسی بڑے درد بھرے الفاظ میں کچھ اس طرح کی ہے کہ: آزادی سے پہلے ہم ایک قوم تھے اور ایک ملک کی تلاش میں تھے۔ لیکن آج ایک ملک ہے۔ مگر قوم مفقود ہے۔“ (۱۰)

یہ وہ بڑے مسائل ہیں کہ جن کی وجہ سے آج ریاست پاکستان کے تین بڑے اداروں سیاست، معیشت اور معاشرت میں نظم و ضبط کا شدید فقدان نظر آتا ہے۔

آج پاکستانی عوام کو ایسے حکمرانوں کی ضرورت ہے جو ”سید القوم خادمہم“ (۱۱) کی حدیث کے مصداق ذاتی مفادات سے بالاتر ہو کر ملک و قوم کے اجتماعی مفاد کے لیے کمر بستہ ہو جائیں جو اپنے پیٹ پر پتھر باندھ کر عوام الناس کو ضروریات زندگی فراہم کریں اور جو سیاست کو عبادت سمجھ کر اپنے فرائض انجام دیتے ہوں جو صرف عوام الناس کو قانون اور نظم و ضبط کے دائرے میں پابند نہ رکھیں بلکہ خود بھی قانون کی بالادستی کو تسلیم کرتے ہوئے اپنے اوپر قانون کو لاگو کریں۔ تو ”الناس علی دین ملوکہم“ (۱۲) کے مصداق عوام الناس بھی قانون کی پابندی اور نظم و ضبط کے دائرے میں رہیں گے۔ بقول الوزير المغربي ”حاکم کی مثال رعایا کے لیے ایسی ہی ہے جیسی کہ اعضاء کی بدن کے لیے، جب کبھی اعضاء بیماری یا کسی اور سبب سے اپنا کام چھوڑ دیتے ہیں تو پورے بدن میں اضطراب پیدا ہو جاتا ہے۔“ (۱۳) الغرض اسلامی جمہوریہ پاکستان کے لیے اصل ماڈل اور نمونہ صرف مدینہ منورہ کی وہ اسلامی ریاست اور معاشرہ ہے جو نبی اکرم ﷺ کی قیادت میں قائم ہوا اور چودہ سو سال سے مسلمانوں کے لیے روشنی کا بینار اور اجتماعی زندگی کے لیے نمونہ ہے اور ہمیشہ رہے گا۔

اسلامی ریاست میں عوام الناس کو نظم و ضبط کا پابند رکھنے کے طریقے:

تعلیم اسلام کے مطابق اسلامی ریاست ایک عادلانہ نظام پر مبنی ریاست ہے جس میں اصل اقتدار اعلیٰ ذات الہی کو حاصل ہے۔ اور انسان خلیفۃ اللہ کی حیثیت رکھتا ہے۔ دین اسلام کا یہ امتیاز ہے کہ اس نے ریاست و سلطنت کو عبادت بنا دیا ہے۔ اور ان حکام کو جو ریاست کے کاموں کو قانون الہی کے مطابق انجام دیں گے اور عوام الناس کے بنیادی حقوق میں کسی قسم کی کوتاہی نہیں کریں گے۔ ”ظل اللہ“ کے منصب پر سرفراز فرمایا: ارشاد نبوی ﷺ ہے۔ ”السُّلْطَانُ ظِلُّ اللَّهِ فِي الْأَرْضِ يَاوِي إِلَيْهِ كُلُّ مَظْلُومٍ مِنْ عِبَادِ اللَّهِ۔“ (۱۴) سلطان زمین میں اللہ کے امن کا سایہ ہے جس کے دامن میں بندگان الہی میں سے ہر مظلوم پناہ لیتا ہے۔“

اسلامی ریاست کا یہ فرض ہے کہ وہ عوام الناس کی مادی اور روحانی ضروریات کی تکمیل کرتے ہوئے ان کی

ایسے نہج پر تربیت و تنظیم کرے کہ وہ معاشرہ کے مفید اور کارآمد شہری بن سکیں۔ ”اسلام اپنی روحانی اولاد کو نظم و ضبط، سلیقہ مندی اپنے ہر حکم میں سکھاتا ہے۔ تاکہ ان کے رگ وریشے میں نظم و ضبط پیدا ہو جائے اسلام کا ہر حکم صرف ضابطے اور قوانین نہیں دیتا بلکہ اس کے ساتھ ساتھ نظم و ضبط کی تعلیم بھی دیتا ہے تاکہ یہ نظم و ضبط اسلام کی اس روحانی اولاد کے رگ و پے میں پیوست ہو جائے۔“ (۱۵) نبی اکرم ﷺ نے ہجرت مدینہ سے قبل ہی بیعت عقبہ کے موقع پر امت کی تنظیم کا کام شروع کر دیا تھا اور ان نقیبوں کے لیے فرمایا تھا۔ ”انتم کفلاء علی قومکم۔“ (۱۶) بقول احمد عجاج کرمی۔ ”وہذا الکفالة كانت توجب علی هؤلاء ان يحافظوا علی انضباط قومهم والتزامهم بمبادی الدین الجدید۔“ (۱۷) اور خود نبی اکرم ﷺ نے اپنے متعلق فرمایا۔ ”أنا کفیل علی قومی۔“ (۱۸) اسلامی ریاست میں عوام الناس کو نظم و ضبط کا پابند بنانے کے لیے دو بنیادی طریق کار اختیار کیے جاتے ہیں۔

(۱) نظم و ضبط کی پابندی بذریعہ تزکیہ اخلاق و تعمیر سیرت

(۲) نظم و ضبط کی پابندی بذریعہ قانون

(۱) عوام الناس کو نظم و ضبط کی پابندی بذریعہ تزکیہ اخلاق و تعمیر سیرت

اسلامی ریاست کی مضبوطی و استحکام کے لیے ضروری ہے کہ افراد امت کے تزکیہ نفس اور تعمیر شخصیت کے لیے ٹھوس بنیادوں پر کام کیا جائے۔ افراد کی تربیت و تطہیر کے بغیر ریاست کے اجتماعی نظم کو قائم نہیں رکھا جاسکتا۔ صرف قوانین کا نفاذ ہی معاشروں کی تطہیر نہیں کرتا بلکہ مسلسل تربیت اور رہنمائی کے ذریعہ ہی عوام کو نظم و ضبط کا پابند بنایا جاسکتا ہے۔ منظم اور صالح افراد نہ صرف اسلامی ریاست کی اساس ہوتے ہیں بلکہ اس کے استحکام کا ذریعہ بھی بنتے ہیں۔ اسلامی ریاست میں عوام الناس کو نظم و ضبط کا پابند رکھنے کے لیے درج ذیل اصولوں کی بنیاد پر ان کا تزکیہ نفس اور تربیت کرنا ضروری ہے:-

(۱) ایمانیات کے ذریعے نظم و ضبط کی پابندی:

(الف) اعتصام باللہ:

انسان کی انفرادی و اجتماعی زندگی کے تمام معاملات کی بنیاد ”اعتصام باللہ“ (۱۹) پر ہے۔ جتنا یہ تعلق مضبوط اور پائیدار ہوگا اتنا ہی ایک مسلمان کی زندگی منظم اور قانون الہی کی پابند ہوگی۔ انسانی تنظیم کی یہ بنیاد قرآن کریم کی درج ذیل آیت سے معلوم ہوتی ہے:

وَاعْتَصِمُوا بِاللَّهِ هُوَ مَوْلَاكُمْ فَنِعْمَ الْمَوْلَىٰ وَنِعْمَ النَّصِيرُ۔ (۲۰)

آیت مذکورہ کے تحت نعیم صدیقی لکھتے ہیں۔ ”خدا سے یہ تعلق وہ مضبوط ترین رشتہ ہے، جسے تھام لینے کے

بعد زندگی تباہ کن ٹھوکروں سے بچ جاتی ہے۔ خیالات کی آوارگی و پریشانی، جذبات کی بے راہ روی اور اعمال کی بے ربطی کا پوری طرح ازالہ ہو جاتا ہے۔ حقیقت کے اس مرکزی نکتے کے گرد فرد کی ساری قوتیں اور تمدن کی جملہ سرگرمیاں منظم و مرتب ہو جاتی ہیں۔ اور نظم و ترتیب کے فقدان میں کوئی حسن نہیں پیدا ہو سکتا۔ ایک صحیح نظامِ تعلیم کا کام یہ ہے کہ وہ انسانیت کو اس عروۃ الوثقیٰ تک لائے اور خدا پرستی کے رشتہ محکم کو تھامنے کی صلاحیت دے۔ اسلامی نظامِ تعلیم کی یہ اساسی ذمہ داری ہے کہ وہ بندوں کو خدا کے سامنے سر تسلیم خم کر دینا اور خم کیے رکھنا سکھائے۔“ (۲۱) نبی اکرم ﷺ نے کئی زندگی سے لے کر مدنی زندگی میں وفات تک صحابہ کرامؓ میں اعتصام باللہ، توکل علی اللہ، خشیت الہی اور حبّ الہی جیسے اوصاف پیدا کرنے اور ان کے ذریعے سے ان میں الفت و محبت پیدا کر کے اور انہیں اخوت و وحدت کی لڑی میں پرو دیا۔

اسلامی ریاست عوام الناس کو منظم کرنے اور انفرادی و اجتماعی زندگی کے تمام شعبہ حیات میں نظم و ضبط کا پابند رکھنے کے لیے تعلق باللہ ایک اساسی کلیہ ہے۔ سورۃ ال عمران میں بھی تعلق باللہ کی اہمیت ان الفاظ میں بیان کی:

فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ قَلَّ لَانَفْسَامَ لَهَا۔ (۲۲)

(ب) اعتصام بالقرآن:

قرآن کریم وہ صحیفہ ہدایت ہے جس میں امت مسلمہ کی انفرادی و اجتماعی زندگی کی تنظیم و تربیت کے تمام اصول موجود ہیں۔ اسلامی ریاست کے مقتدر اعلیٰ نے قرآن کریم میں حکام اور عوام دونوں کے حقوق و فرائض کا تعین کر دیا ہے۔ درحقیقت ان حقوق و فرائض کی بہترین ادائیگی ہی اسلامی ریاست میں نظم و ضبط کے استحکام کی ضامن ہے۔ یہی وہ دستور حیات ہے جس کی پیروی سے امت مسلمہ کا عروج وابستہ ہے۔

ارشادِ نبوی ﷺ ہے۔ ”انّ اللہ یرفع بهذا الكتاب اقواماً ویضع بہ آخرین۔“ (۲۳) پروفیسر خورشید احمد قرآن کریم کی اسی طاقت کا ذکر کرتے ہوئے تحریر کرتے ہیں:-

قرآن نے اس امت کی انفرادی اور اجتماعی زندگی کی بھی صورت گری کی ہے۔ اور اسے باقی انسانیت کے لیے خیر و صلاح کا علمبردار بنایا ہے، یہی وہ چیز تھی جس نے چھٹی صدی عیسوی کی ظلم اور تاریکی سے بھری ہوئی دنیا کو تاریخ کے ایک نئے دور سے روشناس کرایا۔ جس نے عرب کے اونٹ چرانے والوں کو انسانیت کا حدی خواں بنایا۔ جس نے ریگستان کے بدوؤں کو تہذیب و تمدن کا معمار بنا دیا۔ جس نے مفلسوں اور فاقہ کشوں میں سے وہ لوگ اٹھائے جو انسانیت کے رہبر بنے

- جس نے وہ نظام قائم کیا جس نے طاغوت کی ہر قوت سے ٹکری۔ اور اسے مغلوب کر ڈالا۔ قرآن طاقت کا ایک خزانہ ہے اس نے جس طرح آج سے ڈیڑھ ہزار سال پہلے انسانوں کی اصلیت بدل کر رکھ دی تھی اور ان کے ہاتھ سے ایک نئی دنیا تعمیر کرائی تھی۔ اسی طرح آج بھی فساد سے بھری ہوئی دنیا کو تباہی سے بچا سکتا ہے۔ اپنے ماننے والوں کو بشرطیکہ وہ اس کا حق ادا کر سکیں۔ انسانیت کا رہنما اور تاریخ کا معمار بنا سکتا ہے۔ (۲۴)

آج بھی ریاست پاکستان کے استحکام اور بقاء کے لیے قرآن کریم ہی ضابطہ حیات اور منظم قوم کا ضامن ہے۔ قائد اعظم نے ۱۹۴۵ء میں عید کے موقع پر فرمایا تھا:-

بہ جزان لوگوں کے جو بے خبر ہیں، ہر شخص آگاہ ہے کہ قرآن مجید مسلمانوں کا ہمہ گیر وبالتر اور مکمل ضابطہ حیات ہے۔ مذہبی بھی، معاشی و معاشرتی بھی، دیوانی بھی، فوجداری بھی، تجارتی بھی، عدالتی بھی اور تعزیری بھی۔ یہ ضابطہ زندگی کی ایک ایک چیز کو باقاعدگی اور ترتیب عطا کرتا ہے۔ (۲۵)

(ج) اعتصام بالسنّة:-

تیسری اہم چیز جس کی طرف رجوع، رجوع الی اللہ اور رجوع الی الکتاب کا لازمی تقاضا ہے وہ سنت رسول اللہ ﷺ ہے۔ نبی اکرم ﷺ نے نبوت پر سرفراز ہونے کے بعد اللہ کے نائب کی حیثیت سے کتاب ہدایت کے اصولوں کی روشنی میں امت کی تنظیم و تربیت کر کے اسلامی ریاست کی تشکیل فرمائی۔ امت کی تربیت و تنظیم میں سنت نبویہ ﷺ کے کردار کے حوالے سے مولانا مودودی فرماتے ہیں۔ ”قرآن کی تعلیم اور محمد ﷺ کی سنت پر جو معاشرہ اسلام کے آغاز میں پہلے دن قائم ہوا تھا۔ وہ اس وقت سے آج تک مسلسل زندہ ہے۔ اس کی زندگی میں ایک دن کا انقطاع بھی واقع نہیں ہوا ہے۔ اور اس کے تمام ادارے اس ساری مدّت میں پیہم کام کرتے رہے ہیں۔ آج تمام دنیا کے مسلمانوں میں عقائد اور طرز فکر، اخلاق و کردار، عبادات اور معاملات، نظریہ حیات اور طریق حیات کے اعتبار سے جو گہری مماثلت پائی جاتی ہے۔ جس میں اختلاف کی بہ نسبت ہم آہنگی کا عنصر بہت زیادہ موجود ہے۔ جو ان کو تمام روئے زمین پر منتشر ہونے کے باوجود ایک امت بنائے رکھنے کی سب سے بڑی بنیادی وجہ ہے۔ یہی اس امر کا کھلا ہوا ثبوت ہے کہ اس معاشرے کو ایک سنت پر قائم کیا گیا اور وہ سنت ان طویل صدیوں کے دوران میں مسلسل جاری رہی ہے۔ یہ کوئی گم شدہ چیز نہیں ہے جسے تلاش کرنے کے لیے ہمیں اندھیرے میں ٹٹولنا پڑ رہا ہو۔“ (۲۶)

الغرض اعتصام باللہ، اعتصام بالقرآن اور اعتصام بالسنّة یہ تین ایسے بنیادی عقائد ہیں کہ جن کو مضبوطی

سے تھانے والے لوگ امت وسط اور خیر امت کے دائرے میں آجاتے ہیں۔ انہی کی بنیاد پر وہ وحدت و اخوت کے بے مثال رشتے میں بندھ جاتے ہیں۔ قرآن کریم نے ان کے حسن تعلق کو ”رحماء بينهم“ کے الفاظ میں بیان کیا ہے۔ (د) آخرت کی جو ابدی کا تصور:-

اسلامی ریاست کی یہ ذمہ داری ہے کہ نہ صرف خود میں بلکہ وہ عوام الناس میں بھی محاسبہء آخرت کا احساس پیدا کرے۔ یہ وہ احساس ہے کہ جس کی بناء پر افراد وقتی مفادات و اغراض کی بجائے اللہ کی رضا اور خوشنودی کو منہمائے مقصود بنا لیتے ہیں۔ اسی خشیت کی بناء پر ہی حکام کا رعایا کا استحصال کرنے اور ان پر ظلم و جور کرنے سے باز رہتے ہیں۔ اسی احساس کی بناء پر وہ عوام الناس کو ضروریات زندگی کی فراہمی سے غافل نہیں رہتے۔ بلکہ اسلامی ریاست کا ہر طاقتور فرد کمزور فرد کے لیے تقویت کا باعث بنتا ہے۔ محاسبہء آخرت کے اعتبار سے آپ ﷺ نے حکمرانوں کو یہ نصیحت فرمائی کہ ”قیامت کے روز اللہ کو سب سے زیادہ محبوب اور اس کے زیادہ قریب عادل حکمران ہوگا۔ اور سب سے زیادہ مبعوض اور اس سے زیادہ دور ظالم حکمران ہوگا۔“ (۲۷)

اسی کے ساتھ ساتھ عوام الناس کو یہ ہدایت فرمائی۔

”عن عبدالله عمر قال النبي ﷺ السَّمْعُ وَالطَّاعَةُ عَلَى الْمَرْءِ الْمُسْلِمِ فِيمَا أَحَبَّ وَكَرِهَ مَا لَمْ

يُؤْمَرْ بِمَعْصِيَةٍ فَاذًا مَرِّمَعْصِيَةٍ فَلَا سَمْعَ وَلَا طَاعَةَ۔“ (۲۸)

یعنی ”امراء کی بات سننا اور ماننا مسلمان پر فرض ہے جب تک کہ اسے گناہ کرنے کا حکم نہ دیا گیا ہو،

جب گناہ کا حکم دیا جائے تو پھر نہ سننا جائز ہے اور نہ ماننا جائز ہے۔“

”عام سلطنتوں کا اصول یہ ہے کہ وہ سلاطین و حکام اور سلطنت کے عمال کے قول و فعل کو قانون کے سلسلوں سے جکڑ دیتی ہے کہ وہ حق و عدل کے خلاف نہ کر سکیں۔ لیکن اسلامی حکومت کی خصوصیت یہ ہے کہ وہ اپنے حکمرانوں اور عاملوں کے دلوں پر اپنا قبضہ بٹھاتی ہے۔ تاکہ تقویٰ اور آخرت کے مواخذہ کے خوف اور اللہ تعالیٰ کے احکام کی اطاعت کے جذبہ سے حق اور عدل کے خلاف نہ کر سکیں۔ عام حکومتیں ہر روز اپنے قانون کی لاچاری اور بے اثری کو دیکھ کر دوسرا قانون بناتی ہیں۔ پھر تیسرا اور چوتھا قانون۔ پھر اسی طرح ہر قسم کی برائیوں کی روک تھام کے لیے مسلسل قانون بناتی رہتی ہیں۔ اور مجرم اس کو اپنی چالاکی اور ہوشیاری سے برابر توڑتے رہتے ہیں۔ اور سلطنت کا مقصود حاصل نہیں ہوتا۔ اس کے برخلاف اسلام کی سلطنت اگر اصول اسلام کے مطابق ہو تو صرف اللہ کا تقویٰ اور آخرت کے مواخذہ کا ڈران کے دل کی کچی اور دل کی ہر برائی کو قطعاً ختم کر دیتا ہے۔“ (۲۹) اسلامی ریاست میں حکمران اور عوام کی یکساں حقوق و فرائض کی انجام دہی ہی نظم و ضبط کی ضامن ہے۔ محاسبہء آخرت کا خوف فرائض کی انجام دہی

میں معین و مددگار ثابت ہوتا ہے۔

(۲) نظامِ عبادات کے ذریعہ نظم و ضبط:

اسلامی ریاست میں عوام الناس کے اجتماعی نظم کی تشکیل میں اسلام کے نظامِ عبادات کو بہت اہمیت حاصل ہے۔ کوئی عبادت ایسی نہیں جس میں اجتماع کا پہلو موجود نہ ہو۔ علامہ ابن تیمیہؒ لکھتے ہیں۔ ”فبالقیام بالصلوٰۃ والزکاۃ والصبر یصلح حال الراعی والرعیۃ۔“ (۳۰) ”نماز زکوٰۃ اور صبر کے قیام سے حاکم اور رعایا دونوں کے احوال درست ہوتے ہیں۔“ اسلام کے نظامِ عبادات کا سب سے پہلا رکن نماز ہے۔ نماز دین اسلام کا ستون ہے اور خالق و مخلوق کے مابین تعلق کی گرہ ہے۔ باجماعت نماز میں نظامِ وحدت کا اصول کار فرما ہے۔ تمام نمازیوں کا ایک ہی وقت میں ایک ہی صف میں کھڑے ہو کر ایک ہی طرح کے اعمال و افعال کو سرانجام دینا اجتماعی نظم کی ایک شکل ہے۔

آنحضرت ﷺ نے اس کے متعلق غزوہ تبوک کے موقع پر فرمایا۔ ”الصلوٰۃ جامعۃ“ (۳۱) جس کا معنی یہ ہے کہ نماز اجتماع کو بروئے کار لانے والی ہے۔ ہر نظامِ اجتماعی کے لیے دلوں کا جمع ہونا ضروری ہے اور نماز اس کا ایک ذریعہ ہے۔ اس میں صف بندی ضروری ہے اور مسلمانوں کو یہ حکم ہے۔ ”استووا ولا تختلفوا۔“ (۳۲) صفوں کو برابر کرو اور باہم اختلاف نہ کرو۔ وقت کی پابندی منظم معاشروں کی ایک امتیازی خصوصیت ہے۔ اس کے ذریعہ سے افراد معاشرہ کو نظم و ضبط کے دائرہ میں رکھنا آسان ہو جاتا ہے۔ اسلامی ریاست کی ذمہ داری ہے کہ وہ عوام الناس کو باجماعت نماز کا پابند بنائیں کیونکہ اس سے ان کے اوقات خود بخود منظم ہو جاتے ہیں۔ وقت پر سونا اور وقت پر اٹھنا ان کے لئے ضروری ہو جاتا ہے۔ ارشادِ باری تعالیٰ ہے۔ ”وَجَعَلْنَا نَوْمَكُمْ سُبَاتًا وَجَعَلْنَا اللَّيْلَ لِبَاسًا۔“ (۳۳) رات کو اللہ نے سونے اور اکرام کرنے کے لیے بنایا ہے اور دن کو معاشی ذمہ داریوں کو ادا کرنے کے لیے۔ کائنات میں اللہ تعالیٰ کی پیدا کردہ تمام مخلوق اسی الہی ضابطہ کی پابند نظر آتی ہے۔ چرند ہوں یا پرند تمام مخلوقات ارضی صبح سویرے اٹھتی ہیں اور شام ہوتے ہی اپنے ٹھکانوں میں آرام کی غرض سے چلے جاتے ہیں۔

اللہ تعالیٰ اور اس کے نبی ﷺ امت مسلمہ کے لیے بھی یہی ضابطہ پسند فرمایا ہے۔ بنی اکرم ﷺ نے رات کو نمازِ عشاء کے بعد بے کار باتیں کرنے سے اور قصہ کہانی سے منع فرمایا ہے۔ (۳۴) نمازِ فجر سے مسلمانوں میں صبح خیزی کی عادت پیدا ہو جاتی ہے۔ نماز کے بعد اسلامی عبادات کا دوسرا بڑا رکن زکوٰۃ ہے۔ نظامِ زکوٰۃ کا نفاذ اسلامی حکومت کی ذمہ داری ہے۔ حضرت ابوبکر صدیقؓ نے زکوٰۃ ادا کرنے والوں کے خلاف جہاد بھی کیا تھا۔ زکوٰۃ کا سب سے بڑا فائدہ نظامِ جماعت کا قیام ہے کہ جب ریاست کے مالدار افراد اپنے اموال کی زکوٰۃ سے ناداروں

کو مالی سرمایہ فراہم کرتے ہیں تو اس سے ان کے درمیان ہمدردی اور امداد باہمی کی فضا قائم ہو جاتی ہے۔ جس سے افراد ریاست میں نظم و ضبط اور اتحاد و یگانگت پیدا ہو جاتی ہے۔

روزہ اسلامی عبادات کا تیسرا رکن ہے۔ اسلام نے سال کے ۱۲ مہینوں میں سے رمضان کا مہینہ روزوں کے لیے منتخب کیا۔ مہینہ کی تخصیص کا یہ فائدہ ہے کہ تمام افراد امت بیک وقت اس فرض کو ادا کر کے اسلام کے نظام وحدت کا مظاہرہ کریں۔ اسلامی عبادات کا آخری رکن حج ہے۔ جو کہ اسلامی تنظیم کی غیر معمولی مجسمہ تصویر ہے۔ حج عوام الناس میں مرکزیت اور اتحاد پیدا کرنے میں معاون ہوتا ہے۔

(۳) اخلاص وللہیت:

اسلامی تعلیم کی رو سے ہر وہ عمل صالح جو خاص اللہ کی رضا کے لیے سرانجام دیا جائے وہ عبادت ہے، عبادت میں اولین چیز دل کی نیت اور اخلاص ہے۔ لہذا جو کام بھی سرانجام دیا جائے اس کا محرک کوئی دنیاوی غرض، ریاء و نمائش یا طلب شہرت نہ ہو اور نہ ہی انسان کی اپنی نفسانی خواہشات کا اس میں کوئی دخل ہو۔ قرآن کریم کے سات موقعوں پر ”مُخْلِصِينَ لَهُ الدِّينَ“ (۳۵) آیا ہے۔ نیز فرمایا۔ ”فَاعْبُدِ اللَّهَ مُخْلِصًا لَهُ الدِّينَ اَلَا لِلَّهِ الدِّينُ الْخَالِصُ“ (۳۶) امام ابن تیمیہ نے حاکم کے لیے خاص طور پر تین امور کے اختیار کرنے کا ذکر کیا ہے۔ ان میں سب سے پہلے اللہ کے لیے اخلاص اور اس پر توکل، دوم مخلوق کے ساتھ احسان کا رویہ، سوم مخلوق کی ایذاؤں اور دیگر آزمائشوں پر صبر۔

(۴) احساس ذمہ داری:

اسلامی ریاست میں عوام الناس کی اس نہج پر تعلیم و تربیت کی جائے کہ ہر فرد میں فرض شناسی اور احساس ذمہ داری کو اجاگر کیا جائے۔ جتنا یہ جذبہ زیادہ ہوگا اور اس میں اخلاص بھی ہوگا اتنا ہی لوگ اپنی ذمہ داریوں کو ادا کریں گے تو خود بخود ہی ان میں ایک دوسرے کا احترام اور ریاستی اداروں میں نظم و ضبط پیدا ہوگا۔ اس کی تعلیم ہمیں درج ذیل فرمان نبوی ﷺ سے ملتی ہے۔

”الا کلکم راع وکلکم مسئول عن رعیتہ فالامام الذی علی الناس راع وهو مسئول عن رعیتہ والرجل راع علی اهل بیتہ وهو مسئول عن رعیتہ المرأة راعیة علی اهل بیت روجھا وولدہ وہی مسئلة عنہم وعبدا الرجل راع علی مال سیدہ وهو مسئول عنہ - الا وکلکم راع وکلکم مسئول عن رعیتہ“ (۳۷)

درج بالا حدیث میں اسلامی ریاست کے ہر فرد کو خواہ وہ کسی بھی حیثیت اور مرتبہ پر ہو، اس امر کا احساس

دلایا گیا ہے کہ اس سے اپنے ماتحت لوگوں کے بارے میں روزِ قیامت باز پرس ہوگی۔ ہر فرد انفرادی حیثیت سے اپنے منصب کے مطابق ذمہ دار ہے۔ محترم ابن تیمیہ رقم طراز ہیں: ”حکومت ایک بہترین تنظیم ہے جس کا ذمہ دار اعلیٰ بہترین ہوتا ہے۔ حکومت کی مضبوط عمارت کے دو محکم ستون ہیں۔ قوت اور امانت۔“ (۳۸) حکومت کو طاقتور ہونا چاہئے۔ اور حکومت کو ان ذمہ داریوں کا پابند ہونا چاہئے۔ جو خدا اور خدا کے بندوں کی امانت کے طور پر اس کے ساتھ وابستہ ہیں۔ عصر حاضر میں عوام الناس کے اندر اسی شعور و احساس کو پیدا کرنے کی ضرورت ہے۔ عہدِ نبوی ﷺ کا نظام سلطنت احساسِ ذمہ داری کے اسی اخلاقی اصول پر قائم تھا۔ ہر فرد سلطنت کے احکام کی پابندی اسی احساس کے تحت کرتا تھا۔ ٹیکسوں کی ادائیگی اور وصولی بغیر کسی جبر و اکراہ کے ذمہ داری سمجھ کر کی جاتی تھی۔ روایات میں آتا ہے کہ ہر قوم اور قبیلہ کے لوگ خود آ کر نبی اکرم ﷺ کی خدمت میں صدقاتِ زکوٰۃ وغیرہ ادا کیا کرتے تھے۔ صحیح بخاری میں عبداللہ بن ابی اوفی سے روایت ہے:

”کان رسول الله اذا أتاه قوم بصدقتهم قال اللهم صل على آل فلان، فاتاه ابی بصدقة

فقال اللهم صل على ال ابی اوفی۔“ (۳۹)

حضرت عدی بن حاتم قبیلہ طے کے سردار تھے اور ان کو تمام قوم کی طرف سے چوتھا حصہ ملتا تھا۔ جب وہ اسلام لائے تو سب سے پہلے انہی نے آنحضرت ﷺ کی خدمت میں اپنے قبیلے کا صدقہ پیش کیا۔ صحیح مسلم کی روایت ہے کہ ایک بار عدی بن حاتم حضرت عمرؓ کی خدمت میں حاضر ہوئے تو انہوں نے ان کی طرف مخاطب ہو کر فرمایا۔ ان ”اول صدقة بیضت وجه رسول اللہ ﷺ ووجہ اصحابہ صدقة طی بخت بھا۔“ (۴۰) یعنی پہلا صدقہ جس کی خوشی سے آنحضرت ﷺ اور آپ کے صحابہؓ کا چہرہ چمک اٹھا، قبیلہ طے کا صدقہ تھا جس کو تم لے کر آئے تھے۔ قبیلہ بنو تمیم جب اپنا صدقہ لے کر آیا تو آپ ﷺ نے فرمایا۔ ”صدقات قومنا۔“ (۴۱) یہ ہماری قوم کا صدقہ ہے۔ صدقات ٹیکسوں کی ادائیگی کا یہ ذمہ دارانہ روایہ صرف قبائل اور قوموں میں ہی نہ تھا بلکہ انفرادی طور پر ہر فرد کی یہی حالت تھی۔

حضرت عبداللہ بن مسعودؓ کا بیان ہے کہ ”جب آنحضرت ﷺ نے صدقہ کا حکم دیا تو ہم لوگ بازاروں میں جا کر بوجھ ڈھوتے تھے اور اس سے جو مزدوری ملتی تھی اس کو لاکر صدقہ میں دیتے تھے۔“ (۴۲) ہر فرد بشر میں ذمہ داری کا یہ احساس ریاست کے نظم و ضبط میں استحکام کا باعث بنتا ہے۔ عصر حاضر میں بھی عوام الناس کے اندر اسی احساسِ ذمہ داری کو پیدا کرنے کی ضرورت ہے جس کی تعلیم ہمیں اسوہ نبوی ﷺ سے ملتی ہے۔

(۵) جذبہ خیر خواہی:

خیر خواہی کا جذبہ ایک ایسی اخلاقی صفت ہے جو عوام الناس کے باہمی تعلقات کی مضبوطی اور پائیداری میں

مدد و معاون ہے۔ ایک موقع پر نبی اکرم ﷺ نے تین مرتبہ فرمایا: ”الدین الصبیح“ صحابہ کرام نے دریافت کیا کہ اے اللہ کے رسول کس سے خیر خواہی۔ فرمایا اللہ سے، اور اس کی کتاب سے اور اس کے رسول سے، اور اہل ایمان کے آئمہ سے اور ان کے عام لوگوں سے۔“ (۴۳) جہاں تک عوام الناس سے خیر خواہی کا تعلق ہے تو وہ یہ ہے کہ اسلامی ریاست اپنے عوام کو ان کے بنیادی حقوق کی فراہمی میں تغافل نہ برتے، ان پر ظلم نہ کرے، اور دین و دنیا کے کاموں میں ان سے تعاون کرے۔ جو امام یا حاکم اپنی رعایا کے ساتھ خیر خواہی کا سلوک نہیں کرتا۔ نبی اکرم ﷺ نے اس کے لیے یہ وعید فرمائی۔ ما من امیر یلی امیر المسلمین ثم لا یجھد لھم و ینصح الالم یدخل معھم الجنة۔ (۴۴) جب بھی کوئی شخص مسلمانوں کا امیر بنتا ہے پھر وہ ان کے لیے کوشش نہیں کرتا اور نہ ہی خیر خواہی کرتا ہے تو وہ جنت میں داخل نہیں ہوگا۔“

جہاں تک حکام کے ساتھ خیر خواہی اور حسن سلوک کا تعلق ہے تو وہ یہ ہے کہ بھلائی اور نیکی کے کاموں میں ان سے تعاون کیا جائے۔ اور ان کی اطاعت کی جائے۔ غلط کاموں اور رویوں پر ان کی تنبیہ کی جائے۔

(۶) تفویض مناصب بلحاظ اہلیت:-

اسلامی ریاست کے مختلف انتظامی شعبوں کو چلانے کے لیے حکومت مختلف مناصب قائم کرتی ہے اور عوام الناس میں سے مختلف افراد کو منتخب کر کے ان مناصب پر فائز کرتی ہے۔ ریاست کو فساد و بدامنی اور افتراق انتشار سے محفوظ رکھنے کے لیے لازم ہے کہ حکومت بہترین اور موزوں اشخاص کی تقرری کرے۔ عوام الناس میں نظم و ضبط کی پابندی رکھنے کا یہ ایک اصول اور طریقہ ہے۔ قرآن پاک اور احادیث نبویہ میں اس کے متعلق واضح تعلیمات موجود ہیں۔ ارشاد باری تعالیٰ ہے۔ اِنَّ اللّٰهَ یَاْمُرُکُمْ اَنْ تُوَدُّوا الْاٰمِلٰتِ اِلٰی اٰھْلِہَا (۴۵)

مفتی محمد شفیع لکھتے ہیں۔ ”اس سے معلوم ہوا ہے کہ حکومت کے عہدے اور منصب جتنے ہیں۔ وہ سب اللہ کی امانتیں ہیں۔ جس کے امین وہ حکام اور افسر ہیں جن کے ہاتھ میں عزل و نصب کے اختیارات ہیں۔ ان کے لیے جائز نہیں کہ کوئی عہدہ کسی ایسے شخص کے سپرد کر دیں جو اپنی عملی اور علمی قابلیت کے اعتبار سے اس کا اہل نہیں۔ بلکہ ان پر لازم ہے کہ ہر کام اور عہدے کے لیے اپنے دائرہ حکومت میں اس کے مستحق کو تلاش کریں۔ پوری اہلیت والا سب شرائط کا جامع کوئی نہ ہو تو موجود لوگوں میں قابلیت اور دیانت داری کے اعتبار سے جو سب سے زیادہ فائق ہو اس کو ترجیح دی جائے۔“ (۴۶)

نبی اکرم ﷺ نے اہلیت کی اہمیت کے تذکرہ میں فرمایا: ”جس وقت امانت ضائع کر دی جائے تو قیامت کا انتظار کرو۔ پوچھا گیا کہ امانت کا ضائع کرنا کس طرح ہوگا۔ آپ ﷺ نے فرمایا جب کام نا اہل لوگوں کے سپرد

کر دیا جائے تو قیامت کا انتظار کرو۔“ (۴۷)

(۷) نظامِ احتساب کا قیام:

حاکم کا یہ فریضہ ہے کہ وہ عمال اور وزراء کی کارکردگی کا وقتاً فوقتاً جائزہ لیتا رہے۔ حسن کارکردگی پر ان کی حوصلہ افزائی و ستائش کرے اور غلطیوں پر ان کو متنبہ کرے۔ حاکم کا یہ حق ہے کہ کسی عہدہ دار کو بددیانتی، خیانت میں ملوث ہونے کی صورت میں اسے معزول کر دے۔

سیرتِ رسول ﷺ کے مطالعہ سے واضح ہوتا ہے کہ ریاستِ مدینہ میں صیغہ احتساب بھی قائم تھا۔ نبی اکرم ﷺ نے عمال اور حکام کی تربیت اور محاسبے کا خاص خیال رکھا۔ چنانچہ ایک بار آپ نے ابن الاُتبیہ کو صدقہ وصول کرنے کے لیے روانہ فرمایا۔ جب وہ واپس آئے اور آپ ﷺ نے ان کا محاسبہ کیا تو انہوں نے کہا یہ آپ کا مال ہے اور یہ مجھے ہدینا ملا ہے۔ یہ سن کر آپ ﷺ نے فرمایا کہ تم کو گھر بیٹھے بیٹھے ہدیہ کیوں نہیں ملا۔ اس پر بھی تسکین نہ ہوئی تو ایک عام خطبہ دیا اور تمام لوگوں کو اس قسم کے مال لینے سے سختی کے ساتھ ممانعت فرمائی۔ (۴۸) ناپ تول میں کمی اور دھوکا دہی اور ملاوٹ کے ضمن میں تاجروں کے لیے احکامات دیئے۔ آپ ﷺ خود بھی بازاروں کی نگرانی کرتے تھے اور کوئی غلط کام دیکھتے تو فوراً سرزنش فرماتے۔ ایک بار آپ ﷺ بازار کے معائنے کے لیے تشریف لے گئے وہاں ایک صاحب گندم فروخت کر رہے تھے۔ آپ ﷺ نے گندم کے ڈھیر میں ہاتھ ڈالا تو انگلیوں کو نمی محسوس ہوئی۔ آپ ﷺ نے فرمایا: گندم والے یہ کیا ہے؟ ان صاحب نے عرض کیا: یا رسول اللہ ﷺ گندم رات کی بارش میں بھیک گئی تھی۔ آپ ﷺ نے فرمایا۔ اس گیلی گندم کو اوپر کیوں نہیں رکھا۔ اور فرمایا جس نے دھوکے بازی کی وہ ہم میں سے نہیں۔ (۴۹)

(۸) عوام الناس کو بنیادی حقوق کی فراہمی:

اسلامی ریاست عوام الناس کی جان و مال اور عزت و آبرو کی حفاظت کی ذمہ دار ہے۔ ایسا معاشرہ جس میں ہر فرد کو اپنی جان و مال اور عزت کا خطرہ لاحق رہتا ہو وہاں انتشار و افتراق اور بد نظمی کا پیدا ہونا ایک فطری امر ہے۔ یہی وجہ ہے کہ نبی اکرم ﷺ نے حجۃ الوداع کے موقع پر یہ حکم فرمایا تھا۔ ”فان دماءکم و اموالکم و اعراضکم حرام الی ان تلقوا ربکم۔“ (۵۰) بلاشبہ تمہاری جان و مال اور آبرو ایک دوسرے کے لیے اسی طرح محترم ہے جس طرح آج کا یہ دن ہے۔ ایک اور موقع پر فرمایا۔ کل المسلم علی المسلم حرام دمہ و مالہ و عرضہ (۵۱) ”مسلمان کی ہر چیز مسلمان پر حرام ہے اس کا خون بھی، اس کا مال بھی اور اس کی آبرو بھی۔“

الغرض سیاسی انتظام کرنا اور امت کے اجتماعی نظم کو قائم رکھنا امام کا حق ہے۔ اور ریاست عامہ کا ہر فرد اس

نظم کے ماتحت اپنی خوشی سے رہتا ہے۔ اور اپنی قوت کو امام کے ہاتھ میں دے دیتا ہے۔ تاکہ سیاسی نظم اپنی پوری طاقت اور غلبہ کے ساتھ باقی رہے۔ ”حقوق عامہ کی نگہداشت، سوسائٹی کے اختلافات کی اصلاح، ظلم اور زیادتی کا مداوا امام کی سیاسی ذمہ داریوں میں داخل ہیں۔“ (۵۲) سیاسی حقوق میں سے ایک اہم چیز عوام الناس کو فوری عدل و انصاف فراہم کرنا ہے۔ ایسی ریاست جس میں عوام الناس پر کیے گئے ظلم کا مداوا نہ ہو سکے اور انہیں انصاف نہ مل سکے اور وہ مقدمات کے شکنجوں میں کئی کئی برس جکڑے رہیں تو رد عمل کے طور پر عوام میں غصہ، نفرت اور اشتعال انگیزی کے جذبات کا پیدا ہونا لازمی امر ہے۔ یہی وہ عوامل ہیں جو ریاستی نظم و ضبط میں بگاڑ اور فساد کا باعث بنتے ہیں۔ لہذا عوام الناس کو فوری انصاف کی فراہمی اسلامی ریاست کا اولین اور بنیادی فرض ہے۔

اسلامی ریاست عوام الناس کے معاشی حقوق کی بھی ذمہ دار ہے۔ حکومت اقتصادی نظام کے ذریعے ایسا معاشی توازن پیدا کرے کہ تمام افراد معاشرہ کو ان کی بنیادی ضروریات زندگی یعنی گھر، کپڑا، کھانا اور صاف پانی کی فراہمی میسر ہو سکے۔ اسلامی ریاست کا بیت المال خاص طور پر ان شہریوں کا ذمہ دار ہے جو وسائل زندگی سے محروم اور بے روزگار ہیں۔ اسلامی ریاست کا یہ فریضہ ہے کہ وہ زکوٰۃ، صدقات اور عشر کا ایسا نظام قائم کرے جس سے معاشرہ کے محروم طبقہ کی معاشی ضروریات کی تکمیل ہو سکے۔ ارشاد ربانی ہے۔ وَفِيْ اَمْوَالِهِمْ حَقٌّ لِّلسَّائِلِ

وَالْمَحْرُوْمِ۔ (۵۳) ”اور ان کے مالوں میں سائل اور محروم لوگوں کا حصہ ہے۔“ مولانا حامد الانصاری لکھتے ہیں۔ ”اسلامی نقطہ نگاہ سے دو باتیں زیادہ قابل لحاظ ہیں۔ (۱) تمام خلق اللہ کا کنبہ ہے اور تمام انسان اللہ کے نزدیک برابر ہیں۔ اب وہ اونچے طبقہ کے ہوں یا نیچے طبقہ کے۔ اللہ ان کا پروردگار اور فرمانروا ہے اور وہ اس کے بندے اور رعایا ہیں۔ الخلق کلہم عیال اللہ۔ فالناس شریفہم ووضیعہم فی ذات اللہ سواء اللہ ربہم وہم عبادہ۔ اسلامی حکومت معاشی زندگی کے دائرہ میں ان دونوں باتوں کا لحاظ رکھنے پر مامور ہے۔ اللہ کے کنبے کا کوئی فرد کھانے، کپڑے اور مکان وغیرہ سے محروم نہ رہے۔ اور اللہ کے بندوں میں سب کو انسانیت کے عام حقوق میں برابر کا سمجھا جائے۔ اگر اسلامی حکومت اس کا خیال نہیں رکھے گی تو انسانیت کے بلند درجہ سے گرجائے گی۔“ (۵۴)

جس طرح مسلم رعایا کی جان و مال اور عزت و آبرو کی حفاظت کرنا اور انہیں بنیادی معاشی ضروریات فراہم کرنا اسلامی ریاست کا فرض ہے۔ اسی طرح غیر مسلم رعایا کا تحفظ اور معاشی سہولیات فراہم کرنا بھی اسلامی ریاست کی ذمہ داری ہے۔

الغرض اسلامی ریاست کی حدود میں امن و نظم کا قیام، امن کے بعد امن کی بقا اور استحکام حکمرانوں کی ذمہ داری ہے، قرآن حکیم میں بیت اللہ کے متعلق کہا گیا ہے، یہ پہلا ایوان ہے انسانیت عالمہ کے لیے اس کے حلقہ میں

جو انسان داخل ہوتا ہے اس کے لئے امن ہے۔ اِنَّ اَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَرَّكًا وَهُدًى
لِّلْعٰلَمِيْنَ ۗ فِيْهِ اٰيٰتٌ مَّبِيْنَةٌ مَّقَامُ اِبْرٰهِيْمَ ۗ وَمَنْ دَخَلَهُ كَانَ اٰمِنًا۔ (۵۵) حضرت ابراہیمؑ نے دعا کی تھی۔
رَبِّ اجْعَلْ هٰذَا بَلَدًا اٰمِنًا وَاَرْزُقْ اَهْلَهُ مِنَ الشَّمْرِاتِ۔ (۵۶) قرآن کریم نے جس خوشحالی اور امن کا
تذکرہ ہے۔ عہد نبوی ﷺ کی حکومت اس کا عملی نمونہ تھی۔

(۹) معمولاتِ زندگی میں نظم و ضبط اور تہذیب و شائستگی کی تربیت:

مہذب ریاستوں کے عوام میں معمولاتِ زندگی میں تہذیب و شائستگی نظر آتی ہے۔ جس کے لیے وہ ان
آداب و قواعد کو اختیار کرتے ہیں جو تمدنِ زندگی کے لیے ضروری ہوتے ہیں۔ سیرت النبی ﷺ کے مطالعہ سے
واضح ہوتا ہے کہ آپ ﷺ نے امتِ مسلمہ کی تہذیب و تربیت کے لیے معمولاتِ زندگی میں ایسے آداب کو ملحوظ
رکھنے کی ہدایت فرمائی ہے جن کے اپنانے سے انسان مہذب، شائستہ اور باوقار بن جاتا ہے۔ اور اس کی زندگی منظم
و منضبط ہو جاتی ہے۔

تہذیب و شائستگی کے امور میں سے سب سے اہم چیز طہارت و صفائی ہے جس کے بارے میں نبی
اکرم ﷺ نے فرمایا کہ ”الطهور شطر الایمان“ (۵۷) صفائی نصف ایمان ہے۔ بحیثیت مسلمان ہر فرد کو اپنے
کپڑے، اپنا گھر، گلیاں اور محلوں کو صاف رکھنا، نیز جہازوں، ریل گاڑیوں اور پبلک مقامات پر موجود غسل خانوں
کو صحیح طریقے سے استعمال کرنا اور صاف کرنا لازم ہے۔ اس مقالہ میں تمام آداب کو بیان کرنا دشوار ہے۔ مشت
نمونے ازخوارے کے طور پر چند اہم آداب درج ذیل ہیں۔

☆ کھانا کھانے کے سلسلہ میں تہذیب و شائستگی کی تربیت کے لیے فرمایا کہ کھانا اپنے سامنے سے
کھانا چاہئے اور برتن میں ادھر ادھر ہاتھ نہیں بڑھانا چاہئے۔ (۵۸)

☆ انسان کی بعض حرکات و سکنات تہذیب و شائستگی کے خلاف ہوتی ہیں جنہیں دیکھ کر دوسرے
لوگوں کو ناگواری محسوس ہوتی ہے۔ مثلاً جمائی لینا، اسی لیے آپ ﷺ نے تلقین فرمائی ہے کہ ”جب تم میں سے کوئی
جمائی لے تو اپنے منہ کو بند کر لے کیونکہ شیطان اس کے منہ کے اندر گھس جاتا ہے۔“ (۵۹)

☆ مجلس میں انگڑائی اور ڈکار لینا بھی تہذیب و وقار کے منافی ہے۔ حافظ ابن حجرؒ نے فتح الباری
میں ان حدیثوں کو نقل کیا ہے کہ ”آپ ﷺ جمائی اور انگڑائی نہیں لیتے تھے۔“ (۶۰)

☆ ڈکار کے متعلق سنن ابن ماجہ میں حدیث ہے کہ آپ ﷺ کے سامنے ایک شخص نے ڈکار لی تو
آپ ﷺ نے فرمایا کہ اپنی ڈکار کو روکو۔ کیونکہ جو لوگ دنیا میں بہت زیادہ پیٹ بھر لیتے ہیں وہ آخرت میں سب سے

زیادہ بھوکے رہیں گے۔ (۶۱) اس حدیث سے ضمناً ڈاکار کی کراہت بھی ثابت ہوتی ہے۔

☆ مجلس میں تہذیب و وقار کی شکل پیدا کرنے کے لیے فرمایا کہ کوئی شخص مجمع کو چیر کر آگے بیٹھنے کی کوشش نہ کرے بلکہ جہاں جگہ مل جائے وہیں بیٹھ جائے۔ صحابہ کرام رضی اللہ عنہم کی مجلسوں میں اسی طرح بیٹھتے تھے۔ (۶۲)

☆ راستے کے آداب سے متعلق آپ صلی اللہ علیہ وسلم نے فرمایا کہ ”ایاکم الجلوس والطرفات۔ صحابہ نے عرض کیا ہماری مجبوری ہے کہ ہم محفل جماتے ہیں اور آپس میں گپ شپ کرتے ہیں۔ آپ نے فرمایا اگر اتنی مجبوری ہے تو راستے کا حق ادا کرو۔ صحابہ نے پوچھا راستے کا حق کیا ہے؟ فرمایا نظروں کو جھکا کر رکھو، تکلیف دہ چیز کو دور کرو، سلام کا جواب دو اور امر بالمعروف و نہی عن المنکر کا فریضہ ادا کرو۔“ (۶۳)

یہ حدیث ٹریفک کے نظام میں نظم و ضبط کی پابندی اختیار کرنے پر دلالت کرتی ہے۔ ہمارے ملک پاکستان میں ٹریفک قوانین کی خلاف ورزی معمولی چیز بن گئی ہے حدیث کے الفاظ میں ”کف الأذی“ یعنی تکلیف دہ چیز کو ہٹانا ایک جامع کلمہ ہے۔ چنانچہ گاڑی چلاتے وقت غلط انداز میں اوور ٹیکنگ کر کے دوسرے کو تکلیف پہنچانا، ٹریفک سگنلز کی خلاف ورزی کرنا، خواجواہ ہارن بجاتے رہنا، جارحانہ انداز میں گاڑی چلانا، گاڑی کو غلط جگہ پارک کرنا، سرکاری زمینوں پر ناجائز تجاوزات قائم کرنا یہ سب چیزیں کت الأذی کے تحت آتی ہیں۔ مولانا تقی عثمانی نے غلط پارکنگ کو دینی اعتبار سے گناہ قرار دیا ہے اور لکھا ہے کہ ”ہماری فقہ کی قدیم کتابیں اس زمانے میں لکھی گئی ہیں جب خود کار گاڑیوں کا رواج نہیں تھا اور سفر کے لیے عموماً جانور استعمال ہوتے تھے۔ اس لئے ٹریفک کا نظام اتنا پیچیدہ نہیں تھا۔ جتنا آج ہے۔ اس کے باوجود ہمارے فقہائے کرام نے سڑکوں پر چلنے اور گاڑیوں کے ٹھہرانے کے بارے میں شرعی احکام کی تفصیل نہایت شرح و بسط کے ساتھ بیان کی ہے۔ اور اس سے اسلامی تعلیمات کی ہمہ گیری کا بھی اندازہ ہوتا ہے اور اس بات کا بھی کہ اسلام میں نظم و ضبط اور حقوق العباد کی کتنی اہمیت ہے۔ اس کا تقاضا یہ ہے کہ بحیثیت مسلمان ہمارا نظم و ضبط اور ہماری تہذیب و شائستگی مثالی ہو۔“ (۶۴)

پاکستان میں عوامی جگہوں پر جہاں اجتماع یا جلسہ وغیرہ ہو یا کسی چیز کا حصول ہو تو عوام الناس میں بے چینی، اضطراب اور بھگدڑ سی مچ جاتی ہے بلکہ کئی ایک سیاسی جلسوں میں اس طرح کی بھگدڑ سے اموات بھی واقع ہوتی ہیں۔ دین اسلام ایسے مواقع پر نظم و ضبط کے اختیار کرنے کی تلقین کرتا ہے۔ نبی اکرم صلی اللہ علیہ وسلم خود ایسے مواقع پر صحابہ کرام رضی اللہ عنہم کو نظم و ضبط اور سکون کی تلقین فرماتے تھے۔ حجۃ الوداع کے موقع پر میدان عرفات میں آپ صلی اللہ علیہ وسلم نے خطبہ سے فارغ ہو کر ظہر اور عصر کی نماز ادا کی۔ غروب آفتاب کے قریب آپ صلی اللہ علیہ وسلم نے وہاں سے چلنے کی تیاری کی۔ حضرت

اسامہ بن زیدؓ کو اونٹ پر پیچھے بٹھالیا۔ آپ ﷺ نانہ کی زمام کھینچے ہوئے تھے۔ یہاں تک کہ اس کی گردن کجاوے میں آکر لگتی تھی۔ لوگوں کے ہجوم سے ایک اضطراب سا پیدا ہو گیا تھا لوگوں کو دستِ راست اور بخاری میں ہے کہ کوڑھ سے آپ ﷺ اشارہ کرتے جاتے تھے کہ ”آہستہ آہستہ“ اور زبان مبارک سے ارشاد فرما رہے تھے۔ السکینۃ یا ایہا الناس السکینۃ یا ایہا الناس (۶۵) حضور اکرم ﷺ کے ارشاد سے تو یہ بھی معلوم ہوتا ہے کہ جماعت میں شامل ہوتے وقت بھی وقار و اطمینان کا لحاظ رکھا جائے۔ بھاگ دوڑ نہ کی جائے۔ حدیث کے الفاظ ہیں۔ وعلیکم بالسکینۃ فما ادرکم فصلوا۔ (۶۶) ”سکون و وقار اختیار کرو اور جتنا حصہ نماز سے مل جائے اسے ادا کرو۔“ دین اسلام تو جنگوں میں بھی تہذیب و شائستگی اور نظم و ضبط سکھاتا ہے۔ اللہ تعالیٰ نے مسلمان مجاہدین کی تعریف ان الفاظ سے کی ہے۔ اِنَّ اللّٰهَ يُحِبُّ الَّذِيْنَ يُقَاتِلُوْنَ فِيْ سَبِيْلِهِ صَفًا كَانْتَهُمْ بَنِيَانٌ مَّرْصُوْصٌ۔ (۶۷)

۲ ہجری غزوہ بدر کے موقع پر پہلی مرتبہ باقاعدہ صف بندی عمل میں لائی گئی تھی۔ آنحضرت ﷺ ایک نازک لکڑی کے اشارے سے صف بندی فرماتے تھے اور ہر سپاہی کو حکم تھا ”استووا“ (۶۸) یعنی برابر رہو۔ اللہ تعالیٰ نے قرآن کریم میں قلم کی قسم کھائی ہے۔ اس سے دین اسلام میں تحریر و کتابت کی اہمیت معلوم ہوتی ہے۔ احادیث سے تحریر و کتابت میں نفاست اور صفائی کے اصول بھی ملتے ہیں۔ مثلاً کاغذ کو موڑنے سے پہلے اس کی سیاہی کوریگ ڈال کر خشک کر لو، (۶۹) حرف ”س“ کے شوشے برابر دیا کرو اور اس کو شوشوں کے بغیر نہ لکھا کرو۔“ (۷۰) لکھتے ہوئے اگر کچھ رکنا پڑے تو کاتب کو چاہئے کہ قلم اپنے کان پر رکھ لے کیونکہ اس سے لکھوانے والے کی زیادہ آسانی سے یاد دہانی ہو جاتی ہے۔“ (۷۱) حصول تعلیم کے سلسلہ میں صحابہ کرامؓ کا نظم و ضبط مثالی تھا۔ روایات میں آتا ہے کہ صحابہ کرامؓ مجلس نبوی ﷺ میں اس طرح خاموش ہو کر بیٹھتے تھے گویا کہ ان کے سروں پر پرندے بیٹھے ہوئے ہوں۔ (۷۲)

(۱۰) عوام الناس کی فکر و ذہنیت کی اصلاح و درستگی:

افراد کی مثبت فکر اور ذہنیت مہذب اور شائستہ معاشروں کی عکاسی کرتی ہے۔ دین اسلام اپنے ماننے والوں میں مثبت فکر و سوچ کی آبیاری کرتا ہے۔ یہ فکر ہر فرد معاشرہ کو اپنے فرائض کی ادائیگی کی طرف متوجہ کرتی ہے۔ اس کا اصل مسئلہ حقوق کے حصول کی بجائے فرائض کی ادائیگی بن جاتا ہے۔ اگر یہ فکر معاشرے میں عام ہو جائے تو سب کے حقوق خود بخود ادا ہو جائیں گے اور حق تلفیوں کی شرح گھٹتی جائے گی۔ کوئی شخص پورے معاشرے کے مزاج کو نہیں بدل سکتا۔ لیکن وہ خود اپنے مزاج کو تبدیل کر سکتا ہے۔ ایک اور خرابی جو ہمارے معاشرے میں رواج پکڑ چکی ہے وہ یہ کہ اصلاحی عمل کا آغاز دوسرے سے ہو یہ اس وجہ سے کہ ایک انسان کو دوسرے لوگوں میں نقائص عیوب اور

اعمال و اخلاق کی خرابیاں تو نظر آتی ہیں۔ لیکن خود اپنے اعمال و اخلاق پر اس کی نظر نہیں ہوتی۔ ہر شخص کو اصلاح کا آغاز خود سے کرنا چاہئے۔ اسلام اس ضمن میں یہ اصول دیتا ہے۔ **يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ ، لَا يَضُرُّكُمْ مَن ضَلَّ إِذَا اهْتَدَيْتُمْ**۔ (۷۳) ”اے ایمان والو خود اپنی خبر لو اگر تم ہدایت کے راستہ پر ہو تو جو لوگ گمراہ ہیں وہ تمہیں کوئی نقصان نہیں پہنچا سکتے۔“

اسی طرح بعض لوگ دوسروں کے برے اعمال کو اپنی بد اعمالیوں کے لیے جواز بنا لیتے ہیں۔ یہ چیز بڑھتی بڑھتی معاشرے کا مزاج بن جاتی ہے۔ ہمارے پاکستانی معاشرے میں جہیز ایسی خرابیاں جو عوام کا اجتماعی مزاج بن گئی ہیں۔ مثلاً رزق کا ضیاع گھروں میں دعوتوں اور شادی بیاہ کے موقع پر کھانے کا ضیاع عوام الناس کا وطیرہ بن چکا ہے۔ حالانکہ آنحضرت ﷺ نے وضو کرتے وقت پانی احتیاط کے ساتھ خرچ کرنے کی اس قدر تاکید فرمائی ہے کہ آپ نے فرمایا: ”پانی کو فضول خرچ کرنے سے بچو، خواہ تم کسی بہتے ہوئے دریا کے پاس کھڑے ہو۔“ (۷۴)

قومی وسائل اور دولت کا ضیاع بھی اس قوم کا مزاج بن چکا ہے۔ بجلی کی شدید قلت اور لوڈ شیڈنگ کے باوجود جہاں بجلی اور گیس میسر ہو وہاں اس کا بے محابا اور بے دریغ اور غیر ضروری استعمال بھی ہماری قوم کا اجتماع مزاج بن گیا ہے۔ اسی طرح سے بغیر کرائے کی ادائیگی کے سفر کر لینا، بجلی کے سرکاری کھمبوں سے کنکشن لے کر مفت بجلی کا استعمال جیسی چیزیں گھٹیا قسم کی چوری کے زمرے میں آتی ہیں۔ ضرورت اس بات کی ہے کہ عوام الناس میں ایسی سوچ اور ذہنیت پیدا کی جائے کہ وہ چھوٹے جرم کا ارتکاب کرنے سے بھی اس طرح ڈرے جیسا کہ وہ بڑے اور سنگین جرائم کے ارتکاب سے ڈرتا ہے۔ دیواروں پر اشتہارات اور پوسٹرز لگانا، سرکاری زمینوں پر ناجائز تجاوزات قائم کر لینا، سڑکوں پر جگہ جگہ کوڑا کرکٹ پھینک دینا، ایسی عادات ہیں جن سے کسی بھی قوم کی تہذیب و شائستگی اور نظم و ضبط کے بارے میں برا تاثر قائم ہوتا ہے۔

(ب) عوام الناس کو نظم و ضبط کی پابندی بذریعہ قانون:-

نبی آخر الزمان ﷺ کی سیرت طیبہ کے مطالعہ سے واضح ہوتا ہے کہ آپ ﷺ نے صحابہ کرامؓ کے تزکیہ نفس اور تعمیر سیرت کے ذریعے ایک ایسا اسلامی معاشرہ قائم فرمایا جس کی ہر چیز اخلاقِ صالحہ پر مبنی تھی۔ اسلامی ریاست کی ساری خوشی و خوشحالی اور امن و امان اس اخلاق کی بدولت ہے۔ اسلامی ریاست اولین تعلیم، تربیت اور تلقین کے تمام ذرائع استعمال کرتے ہوئے عوام الناس کو قانونِ الہی کا پابند بناتی ہے۔ اس کے باوجود اگر کوئی فرد یا گروہ الہی قانون کی خلاف ورزی کرتے ہوئے سنگین جرائم کا مرتکب ہو مثلاً دوسروں کے حقوق غصب کرنا۔ دوسروں کی چیز ناحق لینا، چوری کرنا، ڈاکہ ڈالنا، دوسروں کی عزت و آبرو کو پامال کرنا اور قتل کرنا جیسے جرائم تو پھر اسلامی

ریاست، ریاستی قوت اور عدالتی اداروں کے ذریعے ان افراد کو سخت ترین سزائیں دیتی ہے تاکہ نہ صرف مجرم بلکہ دوسرے افراد معاشرہ بھی ان جرائم سے باز رہیں۔

اللہ تعالیٰ نے قانون کی طاقت کے استعمال کا تذکرہ درج ذیل آیت مبارکہ میں فرمایا ہے۔ لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ۔ (۷۵) ”اور ہم نے اپنے پیغمبروں کو کھلی نشانیوں کے ساتھ بھیجا اور ان پیغمبروں کے ساتھ کتاب اتاری اور ترازو، تاکہ لوگ انصاف پر قائم رہیں اور ہم نے لوہا اتارا جس میں سخت ہیبت ہے اور لوگوں کے لئے کئی فائدے ہیں۔“ سید سلیمان ندوی آیت مبارکہ کے تحت لکھتے ہیں:-

”اس آیت پاک میں عدل کے قیام اور ظلم کی روک تھام کے لیے تین چیزیں ارشاد فرمائی گئی ہیں۔ ایک کتاب یعنی احکام الہی کا مجموعہ، دوسری چیز وہ فطری صحیح و عادلانہ میزان جو ہر صداقت شعار دل میں دھری ہے اور جس پر انسانی قانون کی بنیاد کھڑی ہے اور تیسری چیز تلوار کی طاقت ہے۔ جو ان دونوں کے ماننے پر ان کی گردنیں جھکا دیتی ہے۔ یعنی جو احکام الہی کے ماننے سے منکر ہیں اور جو اپنی فطرت کی صحیح میزان عدل کو توڑ چکے ہیں ان کو پھر طاقت کے زور سے قانون کے ماننے پر مجبور کیا جاتا ہے، یہ آہنی آلہ جس کے ایک ہاتھ میں ہوتا ہے۔ اس کا نام حکومت و ریاست ہے اور اس کے دوسرے ہاتھ میں قانون الہی کی کتاب بھی ہونی چاہئے جس کے ماننے پر وہ اپنے ماتحتوں کو مجبور کرے۔“ (۷۶)

حضرت عثمانؓ کا قول ہے۔ ان اللہ لیزع بالسلطان مالا یزع بالقرآن۔ (۷۷) ”اللہ تعالیٰ حکومت کے ذریعے برائیوں کا جو سدّ باب کرتا ہے وہ اس سے بہت زیادہ ہے جو قرآن کے ذریعے کرتا ہے۔“ مولانا گوہر رحمن کے مطابق:-

”اس کی وجہ یہ ہے کہ قرآن کے علم اور اس کے مواعظ اور دلائل سے بعض لوگ تو متاثر ہو کر از خود گناہوں سے رک جاتے ہیں لیکن بعض سنگدل لوگ اس سے اثر قبول نہیں کرتے مگر حکومت چونکہ سزائیں دیتی اور اس کے پاس مادی قوت بھی ہوتی ہے اس لئے سزاؤں کے خوف سے اکثر لوگ جرائم سے رک جاتے ہیں۔“ (۷۸)

دنیا کی باقی تمام اقوام میں تمام جرائم کی سزاؤں کو تعزیرات کا نام دیا جاتا ہے۔ لیکن شریعت اسلامیہ میں جرائم کی سزاؤں کی تین قسمیں قرار دی گئی ہیں۔ حدود، قصاص، تعزیرات۔ کچھ جرائم ایسے ہیں کہ جن سے انسان مخلوق الہی کو تکلیف اور ضرر پہنچتا ہے اور اللہ تعالیٰ کی نافرمانی بھی ہوتی ہے۔ ان میں حق اللہ اور حق العبد دونوں شامل ہوتے ہیں۔ اور انسان دونوں کا مجرم بنتا ہے، جن جرائم کی سزائیں قرآن و سنت نے متعین کر دی ہیں۔ وہ دو قسم کی ہیں۔

(۱) حدود ان سزاؤں میں حق اللہ غالب ہے۔ حدود صرف پانچ ہیں۔ ڈاکہ، چوری، زنا، تہمت زنا، یہ سزائیں قرآن سے ثابت ہیں۔ پانچویں شراب خوری کی حد ہے، جو اجماع صحابہ کرام سے ثابت ہوئی ہے۔ حکمرانوں کو ادنیٰ تغیر و تبدل کی بھی اجازت نہیں۔

(۲) قصاص اس میں حق العبد غالب ہے۔

وہ جرائم جن کی کوئی سزا قرآن و سنت نے متعین نہیں کی بلکہ حکام کی صوابدید پر رکھا ہے۔ ان سزاؤں کو شریعت کی اصطلاح میں تعزیرات کہا جاتا ہے۔ ان میں حکام کو اختیارات ہیں۔ یہ سزائیں سخت بھی ہو سکتی ہیں۔ ہلکی بھی اور معاف بھی کی جاسکتی ہیں۔

گوکہ حدود کی سزائیں عام طور پر سخت ہیں۔ لیکن جرم کے ثبوت کی شرائط بھی نہایت کڑی رکھی گئی ہیں۔ اگر ان شرائط میں سے کوئی ایک شرط بھی مفقود ہو تو حد ساقط ہو جاتی ہے۔ بلکہ ادنیٰ سا شبہ بھی ثبوت میں پایا جائے تو حد ساقط ہو جاتی ہے۔ اسلام کا مسلم قانون حدود کے سلسلہ میں یہ ہے کہ ”الحدود تندرة بالشبهات“ (۷۹) یعنی تکمیل جرم کی شرائط اور ثبوت میں کمی ہونے کی صورت میں حد شرعی تو ساقط ہو جاتی ہے لیکن حاکم مجرم کو تعزیری سزا ضرور دے گا۔ تکمیل جرم اور تکمیل ثبوت کی صورت میں مجرم کو نہایت عبرت انگیز سزا دی جاتی ہے۔ تاکہ سزا کی ہیبت سے باقی لوگ بھی ارتکابِ جرائم سے باز رہیں۔ چوری کی سزا کے سلسلہ میں ارشاد باری تعالیٰ ہے۔ نَكَالًا مِّنَ اللّٰهِ۔ (۸۰) اسی طرح زنا کا ارتکاب کرنے والوں کے بارے میں فرمایا۔ وَلَا تَأْخُذْكُمْ بِهِمَا رَأْفَةٌ فِي دِينِ اللّٰهِ۔ (۸۱) ”یعنی اللہ کی حدود جاری کرنے میں ان مجرموں پر ہرگز ترس نہ کھانا چاہئے۔“ حدود اللہ انسدادِ جرائم، امن عامہ اور اجتماعی نظم کی پائیداری کی ضامن ہیں۔ پروفیسر خورشید احمد لکھتے ہیں:

”سعودی عرب میں جہاں حدود و قوانین کو ٹھیک ٹھیک نافذ کیا گیا ہے۔ جرائم میں غیر معمولی کمی واقع ہوئی ہے۔ اور آج بھی یونیسکو کی رپورٹوں کے مطابق سعودی عرب میں جرائم کا تناسب دنیا میں سب سے کم ہے، جبکہ بھارت اور مغربی ممالک میں جہاں کوئی حدود و قوانین موجود نہیں زنا بالجبر نے سوسائٹی کی چولیس ہلا رکھی ہیں۔“ (۸۲)

ابن عابدین حدود اللہ کی حکمت کے بارے میں تحریر کرتے ہیں۔ ل أنها شرعت لمصلحة تعود الى كافة الناس من صيانة الانساب والاموال والعقول والامراض وهو الانزجار عما يتضرر به العباد من انواع الفساد۔ (۸۳) ”حدود اللہ تمام انسانوں کی مصلحتوں کی خاطر مشروع کی گئی ہیں۔ جن میں نسب، مال، عقل اور عزت و آبرو کی حفاظت شامل ہے۔ اور یہ لوگوں کو فساد کی ان تمام صورتوں سے روکتی ہے جن سے بندوں کو نقصان

پہنچتا ہے۔“

اسلامی تعلیمات کی رو سے کسی ریاست کے خلاف جنگ کا اعلان کرنے کا حق کسی فرد یا کسی جماعت اور گروہ کو نہیں ہے یہ ریاست اور حکومت کا کام ہے۔ اسی طرح حدود و تعزیرات قائم کرنا بھی ریاست اور حکومت کے ذمے ہے۔ اگر کوئی فرد یا گروہ خود سے چور کے ہاتھ کاٹنے لگے یا زنا کار کو سنگسار یا کوڑے لگانے لگے تو پورے معاشرے میں انتشار اور فساد برپا ہو جائے گا۔

جہاں تک پاکستان میں حدود و قوانین کے نفاذ کا تعلق ہے تو صورتحال نہایت مخدوش ہے۔ یہ حدود و قوانین پاکستان میں صدر جنرل ضیاء الحق کے دور میں اسلامی نظریاتی کونسل کے زیر اہتمام مرتب ہوئے اور ان کے نفاذ کی عملی کوشش بھی کی گئی۔ بعد ازاں یورپی یونین کے دباؤ کی وجہ سے حکومت پاکستان نے قصاص کی سزا کو معطل کر دیا تھا۔ لیکن ۱۶ دسمبر ۲۰۱۴ء کو دہشت گردوں کے ہاتھوں ۱۳۴ اسکول کے معصوم بچوں کا سفاکانہ قتل ایسا اندوہناک واقعہ تھا جس نے پوری قوم کو غم و اندوہ میں مبتلا کر دیا۔ چنانچہ حکومت پاکستان نے دوبارہ اس سزا کو بحال کر دیا ہے۔ ۱۶ اپریل ۲۰۱۶ء کے روزنامہ جنگ کی ہیڈ لائن کے مطابق ”سزائے موت کی بحالی سے سنگین جرائم میں 28.5 فی صد کمی واقع ہوئی۔ ۱۶ دسمبر ۲۰۱۴ء کو پشاور میں آرمی پبلک سکول پر حملہ کے بعد حکومت نے سزائے موت پر پابندی ختم کرنے کا فیصلہ کیا نتیجتاً ۲۰۱۵ء کے دوران قتل کے مقدمات میں ۲۰۱۴ء کے مقابلے میں 28.5 فی صد کمی واقع ہوئی۔“

قصاص اللہ تعالیٰ کا حکم ہے اور انسانیت کے لیے زندگی کا ضامن ہے۔ ولکم فی القصاص حیوة یا ولی الالباب۔ (۸۴) اسی طرح ۱۵ نومبر ۲۰۰۶ء کو ”تحفظ نسواں بل“ کے نام پر ”انہدام حدود اللہ“ کے ایک قانون کو بھی منظور کیا گیا تھا۔ قرآن و سنت کی رو سے زنا بالرضا کی طرح زنا بالجبر بھی حد ہے۔ لیکن اس قانون کے ذریعے حدود و قوانین کی دفعہ ۶ اور ۲ کو منسوخ کر کے زنا بالجبر کی حد کو ختم کیا جا رہا ہے۔ حدود و قوانین کی دفعہ ۴ اور ۵ جنہیں باقی رکھا گیا ہے ان کا تعلق صرف زنا بالرضا سے ہے اور زنا بالجبر ان کے دائرے سے باہر ہے۔ بلکہ دریدہ و سنی کی انتہا ہے کہ اس قانون کے مقاصد کی تشریح کرتے ہوئے دعویٰ کیا گیا ہے۔ ”زنا بالجبر کے جرم کے لیے حد نہیں ہے اس کے لیے تعزیر ہے۔“ یہ قرآن و سنت کے خلاف اتہام اور ایک جرم عظیم ہے۔ اور اللہ سے بغاوت کے مترادف ہے۔ (۸۵)

حدود اللہ کے معاملے میں کسی حکومت حتیٰ کہ رسول اللہ ﷺ کو بھی تخفیف یا معافی کا اختیار نہیں تھا۔ عہد نبوی ﷺ سے لے کر مغربی استعمار تک تمام ممالک اسلامیہ میں حدود و قوانین پر عمل ہوتا رہا۔ مولانا مناظر احسن

گیلانی لکھتے ہیں۔ ”حالانکہ اور کچھ ان بادشاہوں کے عہد میں تھا یا نہ تھا۔ لیکن قانون جہاں تک میں جانتا ہوں ہر زمانے میں، مسلمانوں کی کسی حکومت کا کسی ملک میں کوئی قانون اسلام کے سوا نافذ نہ رہا۔ مسلمانوں کے ہاتھ میں دنیا کی سیاست کی باگ ڈور جب تک رہی اسلامی قانون کے ساتھ اس کی وفاداری مسلسل رہی۔“ (۸۶)

سلاطینِ دہلی کے بارے میں مولانا سعید احمد اکبر آبادی لکھتے ہیں۔ ”مسلمان بادشاہوں کی یہ خصوصیت رہی ہے کہ ان میں جو بادشاہ متقی اور پرہیزگار تھے وہ تو خیر اسلامی شعائر و حدود کا احترام کرتے ہی تھے ان کے علاوہ جو سلاطین عشرت پسند اور لذت کوش ہوتے (باستثناء معدودے چند) وہ بھی اسلامی احکام کا احترام ملحوظ رکھنے میں کسی سے کم نہ تھے۔ نیز عدالتوں کے فیصلے قرآن و حدیث کی روشنی میں ہوتے تھے۔“ (۸۷)

کسی بھی ریاست میں عوام الناس میں اجتماعی نظم و ضبط پیدا کرنے اور انہیں داخلی انتشار اور بد امنی سے محفوظ رکھنے کے لیے اسلامی ریاست کے ذمہ عوام الناس کے پانچ حقوق کی ادائیگی ضروری ہے۔ (۱) تحفظ دین (۲) تحفظ جان (۳) تحفظ عزت و عصمت (۴) تحفظ نسلِ انسانی (۵) تحفظ مال

اسلامی قانون اور حدود اللہ کا اطلاق حکمران طبقہ اور عوام دونوں پر ہوتا ہے۔ حاکم جو کچھ چاہے وہ کرنے کے لیے آزاد نہیں۔ بلکہ وہ خود ایک قانون کا پابند ہے۔ اس کی ذمہ داری صرف یہ ہے کہ اس قانون کو نافذ کرے۔ یہی قانون خود اس کے اوپر بھی قائم ہوتا ہے۔ اور یہی تمام مسلمانوں پر بھی۔ قانونی مساوات کی مثال ہمیں سیرتِ طیبہ سے ملتی ہے۔ مشہور روایت ہے کہ ایک مرتبہ قبیلہ بنی مخزوم کی فاطمہ نامی عورت نے چوری کی۔ چونکہ اس کا تعلق ایک معزز قبیلے سے تھا لہذا صحابہ کرامؓ نے حضرت اسامہ بن زید کو نبی اکرم ﷺ کے پاس سفارش کے لیے بھیجا۔ آپ ﷺ اس پر نہایت ناراض ہوئے اور فرمایا: تم سے پہلے بہت سی قومیں اسی وجہ سے ہلاک ہوئیں کہ جب ان میں کوئی معمولی آدمی چوری کرتا تو اس کو سزا دیتے اور اگر کوئی بااثر آدمی چوری کرتا تو اس سے درگزر کرتے نیز فرمایا۔ والذی نفسی بیدہ لو فاطمہ فعلت ذالک لقطع یدھا۔ (۸۸) ”اس ذات کی قسم جس کے ہاتھ میں میری جان ہے اگر فاطمہ بھی یہ کام کرتی تو میں اس کا ہاتھ کاٹ دیتا۔“ الغرض اسلام کے نزدیک ہر شخص بلا امتیاز قانون کے سامنے جوابدہ ہے۔

تجاویز و سفارشات:

الغرض اسلام کے ہر حکم اور ہر قانون میں اس بات کی تعلیم ہے کہ مسلمان کی پوری زندگی نظم و ضبط اور تہذیب و شائستگی کی عکاسی کرتی ہو۔ بد نظمی، بد انتظامی اور انتشار و افتراق کا اسلامی روح اور اسلامی زندگی سے کوئی تعلق نہیں۔ جو کام بد نظمی اور بد انتظامی سے سرانجام دیا جائے تو اس کی ظاہری شکل بھی بگڑی ہوئی ہوگی اور محنت کے

مطلوبہ نتائج بھی مفقود ہوں گے۔ امت مسلمہ اور بالخصوص پاکستانی عوام کو نظم و ضبط کی پابندی کے لیے ریاست کو درج ذیل اقدامات بروئے کار لانا ہوں گے۔

(۱) ریاست عوام الناس کے لیے صحیح نظام تعلیم نافذ کرے۔ پاکستان میں بد نظمی کی ایک بڑی وجہ ناخواندگی اور جہالت بھی ہے۔ اسکول، کالج اور یونیورسٹی کی سطح تک ایسی تعلیم کا انتظام کیا جائے جس کا مقصد صرف ڈگری کا حصول ہی نہ ہو بلکہ عملی تربیت کے ذریعے طالب علموں کو نظم و ضبط کی پابندی کا اس طرح خوگر کیا جائے کہ وہ آئندہ عملی زندگی کے ہر میدان میں نظم و ضبط کی عکاسی کریں۔

(۲) مسجد نہ صرف عبادت گاہ بلکہ امت کی زندگی کا محور و مرکز اور مرکز تعلیم و تربیت تھی۔ ضروری ہے کہ مساجد میں ایسے بااخلاق و باکردار ائمہ کرام کا تقرر کیا جائے جن کے اندر عوام کی رہنمائی کا فریضہ سرانجام دینے کی اہلیت و صلاحیت موجود ہو۔

(۳) خطبہ جمعہ اسلام کے نظام تعلیم و تربیت میں مرکزی اہمیت کا حامل ہے۔ یہی وجہ ہے کہ نماز جمعہ کو واجب قرار دیا گیا ہے۔ ائمہ کرام خطبہ جمعہ کے ذریعے عوام الناس کی فکری و ذہنی تطہیر کر سکتے ہیں۔ لیکن ضروری ہے کہ خطبہ میں صرف ایسی باتوں کی تعلیم دی جائے جو تمام مکاتب فکر کے ہاں مسلمہ ہوں اس سے عوام الناس میں فکری ہم آہنگی اور ملی یکجہتی پیدا ہوگی اور فرقہ واریت اور تعصب کا خاتمہ ہوگا۔

(۴) ذرائع ابلاغ رائے عامہ کی تشکیل اور افکار و اذہان کو مخصوص تہذیبی سانچے میں ڈھالنے میں اہم کردار ادا کرتے ہیں۔ ٹی وی اور کیبل پر بے مقصدیت، لغو اور لہو لعب کی طرف مائل کرنے والے پروگراموں کی بجائے مثبت اور مقصد سے بھرپور پروگراموں کے ذریعے عوام الناس کے اجتماعی مزاج، فکر اور ذہنیت کی آبیاری کرتے ہوئے انہیں عملی زندگی میں نظم و ضبط اور سلیقہ مندی کی ایسی تربیت دی جائے کہ وہ گھر میں ہوں یا دفتر میں، مسجد میں ہوں یا بازار میں، شادی بیاہ کی تقریبات میں ہوں یا کسی اجتماع وغیرہ میں، ہر جگہ اور ہر موقع پر منظم رہیں۔ آج امت مسلمہ کی پس ماندگی اور بد حالی کی ایک بڑی وجہ نظم و ضبط کا فقدان بھی ہے۔ ڈاکٹر علامہ یوسف القرضاوی کے الفاظ میں: ”یہ امر محال ہے کہ اللہ تعالیٰ سرگرم عمل لوگوں کے مقابلے میں کابلوں کی اور متحد و منظم لوگوں کے مقابلے میں ان لوگوں کی مدد فرمائے جو انتشار کا شکار ہوں۔ یہ سنت الہی کے خلاف ہے کہ وہ منظم گروہ کے مقابلے میں پراگندہ حال لوگوں کی اور منصوبہ بند لوگوں کے مقابلے میں بے پرواہ لوگوں کا مددگار ہو یا اپنی ملت کے غم میں فکر مند رہنے والوں کو چھوڑ کر وہ ان لوگوں کی مدد کو پہنچے جنہیں اپنے ذاتی مفاد کے سوا کسی چیز کی فکر دامن گیر نہیں ہوتی۔“ (۸۹)

حوالہ جات و حواشی

- (۱) الانبیاء ۲۱/۲۲
- (۲) خورشید احمد، پروفیسر، نفاذ شریعت، اہمیت اور اقدامات، ترجمان القرآن، دسمبر ۲۰۱۵ء، صفحہ ۱۴
- (۳) غلام حسین ذوالفقار، پاکستان تصوّر سے حقیقت تک۔ علامہ اقبال اور قائد اعظم محمد علی جناح کے افکار و فرمودات کی روشنی میں، ص: ۳۴۷
- (۴) ایضاً، ص: ۳۵۳
- (۵) ایضاً، ص: ۳۵۴
- (۶) ایضاً، ص: ۳۵۸
- (۷) ایضاً، ص: ۳۰۹
- (۸) عامر جمیل، سیاسی جماعتیں، تبدیلی اور نظم و ضبط، روزنامہ جنگ، ۱۵/۸/۲۰۱۲
- (۹) صفدر محمود، ڈاکٹر، دعوے اور حقیقت، روزنامہ جنگ، ۱۵ اپریل ۲۰۱۶ء، ص: ۹
- (۱۰) خورشید احمد، پروفیسر، پاکستان کی بازیافت اور تعمیر نو کا تاریخی موقع، ترجمان القرآن، مئی ۲۰۱۳ء، ص: ۱۳
- (۱۱) شعب الایمان، باب حسن الخلق، فصل فی ترک الغضب۔۔۔ ۸۰۵۰
- (۱۲) ابن حجر، احمد بن علی العسقلانی، فتح الباری، دار المعرفۃ، بیروت، ۱۳۷۹ھ، ۱۵۱/۷
- (۱۳) الوزیر المغربی، حسین بن علی (م ۴۱۸ھ)، رسالۃ ضمن "مجموع فی سیاسیہ"، مؤسسۃ شباب الجامعہ الاسکندریہ، س۔ن، ۱/۴۹
- (۱۴) ابن زنجویہ، حمید بن مغلد (م ۲۵۱ھ)، الاموال، مرکز الملك فيصل للبحوث والدراسات الاسلامیة، السعودیہ، ۱۴۰۶ھ/۱۹۸۶ء، باب ما یجب علی الامام من النصیحة لرعیته، ۳۲
- (۱۵) عبدالستار، مولانا، "Nazm o Zabt" 17/4/2015، Fahmedeen.org
- (۱۶) ابن جریر طبری، تاریخ الرسل والملوک، دار التراث، بیروت، ۱۳۸۷ھ، ۲/۳۶۳
- (۱۷) احمد عجاج کرمی، الادارۃ فی عصر الرسول ﷺ، دار السلام، القاہرہ، ۱۴۲۷ھ، ۱/۷۱
- (۱۸) تاریخ الرسل والملوک، ۲/۳۶۳
- (۱۹) امام غزالی نے حکام کیلئے سب سے پہلے ایمان ہی کی تلقین فرمائی "ابتداء قاعداة الاعتقاد الذی هو اصل الإیمان انک مخلوق وهو خالق." (غزالی، محمد بن محمد، أبو حامد (م 505: ۵)، التبر المسبوك فی نصیحة الملوك،

- دارالکتب العلمیہ و بیروت، لبنان، ۱۴۰۹ھ، ۱/۹۱؛ الوزير المغربي لکھتے ہیں: "فأول سياست الملك لنفسه استعمال تقوى الله تعالى". (السياسة ۱/۲۵)
- (۲۰) الحج ۲۲/۷۸
- (۲۱) نعیم صدیقی، اسلام کی حکمتِ تعلیم و تربیت، ترجمان القرآن، مئی ۲۰۰۶ء
- (۲۲) البقرة ۲/۲۵۶
- (۲۳) صحیح مسلم، کتاب صلاة المسافرين وقصرها، باب فضل من يقول بالقرآن --، ۸۱۷
- (۲۴) خورشید احمد، پروفیسر، رمضان، قرآن کریم اور ہماری ذمہ داری، ماہنامہ عالمی ترجمان القرآن، جون ۲۰۱۵ء، ص: ۱۸، ۱۷
- (۲۵) پاکستان تصوّر سے حقیقت تک، ص: ۳۵۷
- (۲۶) مودودیؒ، ابوالاعلیٰ، سید، اسلامی ریاست، اسلامک پبلیکیشنز لمیٹڈ، ستمبر ۲۰۰۸ء، ص: ۳۰۵
- (۲۷) سنن ترمذی، ابواب الاحکام، باب ما جاء في الامام العادل، ۱۳۲۹
- (۲۸) صحیح بخاری، کتاب الاحکام، باب السمع والطاعة لامام مالم تكن معصية، ۱۳۲۴؛ صحیح مسلم، کتاب الامارة، باب وجوب طاعة الامراء، ۱۸۳۹
- (۲۹) سيرت النبي ﷺ، ۷/۸۲۳
- (۳۰) ابن تيمية، السياسة الشرعية في اصلاح الرّاعى والرّعية، ۱/۱۰۶
- (۳۱) ابن كثير، البداية والنهاية، ۵/۱۵
- (۳۲) سنن ابن ماجه، كتاب الصلوة، باب اقامة الصفوف، ۹۹۴؛ باب من يستحب ان يلي الامام، ۹۷۶
- (۳۳) النبأ: ۷۸/۱۰
- (۳۴) صحیح بخاری، کتاب الصلوة، باب ما يكره من السمر بعد العشاء، ۵۹۹
- (۳۵) يونس: ۱۰/۲۴
- (۳۶) الزمر: ۳۹/۳۰، ۲
- (۳۷) صحیح مسلم، کتاب الامارة، باب فضيلة الامام العادل، ۱۸۲۹
- (۳۸) السياسة الشرعية، ۱/۱۲
- (۳۹) صحیح بخاری، کتاب الزکوٰۃ، باب صلاة الامام و دعائه لصاحب الصدقة، ۱۳۹۷
- (۴۰) صحیح مسلم، کتاب الفضائل، باب من فضائل غفار واسلم --، ۲۵۲۳
- (۴۱) أيضاً، ۲۵۲۵

- (٢٢) صحيح بخارى، كتاب الزكوة، باب اتقوا النار ولو بشق تمرة، ١٢١٥
- (٢٣) صحيح مسلم، كتاب الايمان، باب بيان ان الدين النصيحة، ٩٥؛ صحيح بخارى، كتاب الايمان، باب قول النبي ﷺ الدين النصيحة، ٥٤
- (٢٤) صحيح مسلم، كتاب الامارة، باب فضيلة الامام العادل، ١٢٢، ١٢٢
- (٢٥) النساء، ٥٨/٣
- (٢٦) محمد شفيع، مفتي، معارف القرآن، ادارہ معارف كراچی، ٢٠٠٥ء، ٢/٢٢٦
- (٢٧) صحيح بخارى، كتاب الرقاق، باب رفع الامانة، ٦٢٩٦
- (٢٨) صحيح بخارى، كتاب الاحكام، باب هدايا العمال، ٤٤٢
- (٢٩) صحيح مسلم، كتاب الايمان، باب من غشنا فليس منا، ١٠١، ١٠٢
- (٥٠) صحيح بخارى، كتاب الصلوة، باب فضل استقبال القبلة، ٣٩١
- (٥١) صحيح مسلم، كتاب البر والصلة، باب تحريم الظلم، ٢٥٦٢
- (٥٢) تاريخ ابن خلدون، مقدمته، باب حفظ الدين وسياسة الدنيا، ٢٣٨، ١/٢٣٩؛ الماوردي، علي بن محمد، ابوالحسن (م: ٣٥٠هـ)، الاحكام السلطانية، دار الحديث القايرة، س ن، ١/٢٠؛ تسهيل النظر و تعجيل الظفر في اخلاق الملك، ١/١٦٨؛ الفراء، قاضي ابويعلی، محمد بن الحسين (م: ٣٥٨هـ)، دارالكتب العلمية، بيروت، لبنان، ١٣٢١هـ، ١/٢٤، ٢٨
- (٥٣) الذريات: ٥١/١٩
- (٥٤) حامد الانصاري، مولانا، اسلام کا نظام حکومت، مکتبہ الحسن، لاہور، س ن، ص ٢٠٢
- (٥٥) آل عمران، ٩٦/٣
- (٥٦) البقرة: ١٢٦/٢
- (٥٧) شعب الايمان، باب الصلاة، ٢٥٣٨
- (٥٨) صحيح بخارى، كتاب الاطعمة، باب الاكل مما يليه، ٥٣٤٤
- (٥٩) سنن ابوداؤد، كتاب الادب، باب ما جاء في الثاؤب، ٥٠٢٦١
- (٦٠) فتح الباري، كتاب الادب، باب اذا تشاءب، ١٠/٦١٣
- (٦١) سنن ابن ماجه، كتاب الاطعمه، باب الاقتصاد في الاكل و كراهة الشبع، ٣٣٥٠
- (٦٢) البخارى، محمد بن اسماعيل (م: ٢٥٦هـ)، الادب المفرد بالتعليقات، مکتبہ المعارف للنشر والتوزيع، ١٣١٩هـ، باب يجلس الرجل حيث انتهى، ١١٢١

- (۶۳) سنن ابو داؤد، کتاب الادب، باب فی الجلوس فی الطرقات، ۴۸۱۵
- (۶۴) تفتی عثمانی، محمد، مولانا، ذکر و فکر، مکتبہ معارف القرآن، کراچی، فروری ۲۰۰۶ء، ص ۱۳۷، ۱۳۸
- (۶۵) صحیح بخاری، کتاب الحج، باب امر النبی ﷺ بالسکينة عند الافاضة و اشارته اليه بالسوط، ۱۶۷۱
- (۶۶) صحیح مسلم، کتاب الصلاة، باب استحباب اتیان الصلوة بوقار و سکينة، ۲۴۴
- (۶۷) الصّف ۶۱/۴
- (۶۸) البداية والنهاية، ۳/۲۷۱
- (۶۹) الکتانی، عبدالحی، نظام الحکومة النبویة المسمی به التراتیب الاداریه، دار احیاء التراث العربی، سن، ۱/۱۲۹
- (۷۰) ایضاً، ۱/۱۲۵
- (۷۱) ایضاً، ۱/۱۲۵، ۲/۲۴۲؛ ڈاکٹر محمد حمید اللہ ان احادیث کے متعلق لکھتے ہیں: "اگرچہ اوپر کی تینوں باتیں مجھے صحیح حدیثوں میں نہیں ملیں لیکن یہ ناممکن یا غیر معقول چیزیں نہیں ہیں"۔ (عہد نبوی ﷺ میں نظام حکمرانی، ص: ۲۵۲)
- (۷۲) سنن ابو داؤد، کتاب الطب، باب الرجل يتداوى، ۴۵۸
- (۷۳) المائدة: ۵/۱۰۵
- (۷۴) سنن ابن ماجه، کتاب الطهارة و سننها، باب ما جاء فی القصد فی الوضوء و کراهية التقوی فیہ، ص: ۴۲۵
- (۷۵) الحديد: ۵۷/۲۵
- (۷۶) سیرت النبی ﷺ، ۷/۷۳۹
- (۷۷) محمد بن علی بن الحسن القلعی، ابو عبداللہ، تهذيب الریاسة و ترتیب السیاسة، تحقیق: ابراہیم یوسف مصلح، مکتبہ انمار الاردن، ۱/۹۵
- امام الحرمین نے یہ قول حضرت عمر رضی اللہ عنہ کے حوالے سے نقل کیا ہے۔ امام الحرمین، عبدالملک بن عبداللہ الجوینی (م: ۴۷۸ھ)، الغیائی غیاث الامم فی التیاث الظلم، تحقیق: عبدالعظیم الدیب، مکتبہ امام الحرمین، ۱۴۰۱ھ، ۱/۲۴؛ جبکہ سراج المملوک کے مؤلف نے اسی قول کی نسبت صیغہ مجہول کے ساتھ نبی اکرم ﷺ کی جانب کی ہے۔ دیکھیے۔ سراج المملوک، الباب الثامن عشر، فی منزلة السلطان من القرآن، ۱/۶۱
- (۷۸) اسلامی سیاست، ص: ۱۳۵
- (۷۹) الحاکم، محمد بن عبداللہ (م ۴۰۵ھ)، معرفة علوم الحدیث، محقق: السيد معظم حسین، دار الکتب العلمیہ، بیروت، ۱/۱۳۹، ۱۹۷۷ء، ۱/۱۳۹
- (۸۰) المائدة: ۵/۳۸

- (۸۱) النور: ۲/۲۳
- (۸۲) خورشید احمد، پروفیسر، حدود اللہ کے خلاف اعلان جنگ، عالمی ترجمان القرآن، دسمبر ۲۰۰۶ء، ص: ۱۵
- (۸۳) ردّ المختار علی الدر المختار، ۴/۳۱
- (۸۴) البقرة: ۲/۱۷۹
- (۸۵) حدود اللہ کے خلاف اعلان جنگ، عالمی ترجمان القرآن، دسمبر ۲۰۰۶ء، ص: ۲۳
- (۸۶) مناظر احسن گیلانی، مقالات احسانی، ص: ۶۲، ۶۳ بحوالہ ترجمان القرآن، دسمبر ۲۰۰۶ء، ص: ۱۱
- (۸۷) سعید احمد اکبر آبادی، مسلمانوں کا عروج و زوال، ادارہ اسلامیات انارکلی، لاہور، اپریل ۱۹۸۳ء، ص: ۳۶۵
- (۸۸) صحیح بخاری، کتاب الحدود، باب اقامة الحدود علی الشریف والوضیع، ۶۷۸۸، ۶۷۸۷
- (۸۹) یوسف القرضاوی، علامہ، غلبہ اسلام کی بشارتیں، عالمی ترجمان القرآن، جولائی ۲۰۰۴ء، ص: ۶۲

